

प्रेम कविता विशेषांक- 71  
मार्च 2014

# पाती

(भोजपुरी दिशा बोध के पत्रिका)



फरगुन का रंग में डा० विद्यानिवास मिश्र, अशोक द्विवेदी, डा० रमाशंकर श्रीवास्तव के ललित विचारपरक लेख, भगवती प्र० द्विवेदी के "भोजपुरी जलसा पर सवाल" संग में महेन्द्र मिसिर, मोती बी०ए० भोलानाथ गहमरी, रामजियावन दास बाबला, हरिवंश पाठक 'गुप्तनाम' कैलाश गौतम आदि के काव्य-परंपरा में जगन्नाथ, पाण्डेय कपिल, सत्यनारायण, सतीश्वर मिन्हा, डा० रिपुसूदन श्रीवास्तव, पी० चन्द्रविनोद, हरिराम द्विवेदी, दयाशंकर तिवारी, अशोक द्विवेदी, कृष्णानन्द, आनन्द संधिदूत, कन्हैया प्रसाद सिंह, रामेश्वर मिन्हा, पीयूष, कमलेश राय, आसिफ़ रोहतासवी, ब्रजभूषण मिश्र, खरमेश्वर सिंह, धिष्णुदेव, भगवती प्रसाद द्विवेदी, अरूण मोहन भारवि, कपिलमुनि पंकज, कन्हैया पाण्डेय, शशिप्रेम देव, हीरा, रसराज, मनोज भावुक, कुमार खिल, नगेन्द्र भट्ट आदि के प्रेम-काव्य-सरिता साथे "कसीटी" में काव्य-सत्य के खोज आ लघुकथा।

## कवि, तूँ धरती-राग लिखऽ!

■ अशोक द्विवेदी



सहज साँच अनुभूति करावत  
जन मन के अनुराग लिखऽ  
कवि, तूँ धरती-राग लिखऽ

उमड़े छोह/दूध बनि छाती  
सन्तति जे परतीति करे  
ममता मोह नयन भरि दियरी  
जोति बरत बस प्रीति झरे  
नेह लिखत खा तूँ कविता में  
महतारी के त्याग लिखऽ!  
कवि, तूँ धरती-राग लिखऽ

भलहीं दुनियाँ ना खतियावे  
अपना धुन में बढ़त रहे  
सबसे ऊँच शिखर पर चिउँटी  
श्रम-निष्ठा से चढ़त रहे  
क्षुद्र जीव से सीखि-समुझि तूँ  
ओ श्रम के बड़भाग लिखऽ!  
कवि, तूँ धरती-राग लिखऽ!

लवर जरावे तन कतनो भलु  
धाह सुरुज के बनल रहे  
चिरुआ भरे घोंट भर, जिनिगी  
नदी नेह-जल बचल रहे  
जिनिगी के सम-विषम सहेजत  
तूँ उमंग के फाग लिखऽ!  
कवि, तूँ धरती-राग लिखऽ!

लिखऽ कि कइसे जीवन-रस के  
सोत बँचे आ साँस चले  
थिरके राग तूरि हर बन्धन  
दुख-सुख हास-हुलास चले  
हर नकार में भरि सकार तूँ  
सोझ साँच बेलाग लिखऽ!

कवि, तूँ धरती-राग लिखऽ!

# पाती

(भोजपुरी दिशा बोध के पत्रिका)

अंक : 71

www.bhojpuripaati.com

मार्च 2014

आजीवन सदस्य/संरक्षक –

जे.जे. राजपूत (भड़ूच, गुजरात), तुषारकान्त उपाध्याय (पटना, बिहार), राजगुप्त (चौक, बलिया) एवं धीरा प्रसाद यादव (रामपुर उदयभान, बलिया), डा0 ओम प्रकाश सिंह (भोजपुरिका डाट काम), विजय मिश्र (टण्डवा, बलिया), डा0 अरुण मोहन भारवि (बक्सर, बिहार), ब्रजेश कुमार द्विवेदी (टैगोरनगर, बलिया)।

प्रबन्ध संपादक

प्रगति द्विवेदी

उप-संपादक

विष्णुदेव तिवारी

रह-संपादक

हीरा लाल 'हीरा'

सान्त्वना, सुशील कुमार तिवारी

डिजाइन आ ग्राफिक्स

आस्था

कंपोजिंग

कम्प्यूटर्स प्वाइण्ट, भृगु आश्रम-बलिया

इन्टरनेट मीडिया सहयोगी

डा0 ओम प्रकाश सिंह

संचालन, संपादन

अवैतनिक एवं अव्यावसायिक

विशेष प्रतिनिधि

सुशील कुमार तिवारी (नई दिल्ली), भगवती प्रसाद द्विवेदी (पटना), आर्या नीलम भारवि (बक्सर, बिहार), रामयश अविकल (आरा), विजय राज श्रीवास्तव (लखनऊ), अजय कुमार ओझा (जमशेदपुर), डॉ० ब्रजभूषण मिश्र (मुजफ्फरपुर), डा० कमलेश राय (मऊ, आजमगढ़), डा० वशिष्ठ अनूप, विनोद द्विवेदी (वाराणसी), आकांक्षा (मुम्बई), आनन्द संधिदूत (मिर्जापुर), मिथिलेश गहमरी, कुबेर नाथ पाण्डेय (गाजीपुर), शशि प्रेमदेव (बलिया), प्रभात कुमार तिवारी (तूरा, मेघालय), रामानन्द गुप्त (सलेमपुर, देवरिया), प्रशान्त द्विवेदी (कोलकाता)।

संपादन-कार्यालय :-

टैगोर नगर, सिविल लाइन्स, बलिया-२७७००१

फोन- 05498-221510,

मो0- 080 04375093, 9919426249

e-mail :- ashok.dvivedipaati@gmail.com

एह अंक पर सहयोग- 40/-

सालाना सहयोग राशि (डाक सहित) 180/-

(पत्रिका में प्रगट कइल विचार, लेखक लोग के हऽ : ओसे पत्रिका परिवार क सहमति जरूरी नइखे।

कवनो वाद के निपटारा बलिया कोर्ट में होई ।)

## एह अंक में.....

### हमार पन्ना

- प्रेम कविता पर केन्द्रित अंक/3
- 'प्रेम' : न कहले कहाइल, न गवले गवाइल/3-4

- भोजपुरी गीति-परंपरा/4

### थाती

- 'सदा अनन्द रहै एहि द्वारे' / विद्यानिवास मिश्र/5-7

### ललित लेख

- 'फूलहिं फरहिं न बेंत' / अशोक द्विवेदी / 8-10

- 'मन महुआ के फूल' / रमाशंकर श्रीवास्तव/11

### धरोहर

- प्रेम आ पराक्रम के लोकगाथा / शिलीमुख/59

### झरोखा इयाद के

- स्व० महेन्द्र मिसिर/7,
- रामजियावनदास 'बावला' /18,
- भोला नाथ गहमरी/24

- प्रभुनाथ मिश्र/29,

- मोती बी०ए०/49,
- हरिवंश पाठक 'गुमनाम' /49

- कैलाश गौतम/50,
- शम्भुनाथ उपाध्याय/51

### कविता/गीत/गजल

- जगन्नाथ/12-13,
- सत्यनारायण/14-15,
- पाण्डेय कपिल/16,
- सतीश्वर प्रसाद

- सिन्हा/17-18,
- हरिराम द्विवेदी/19,
- पी०चंद्रविनोद/20,
- दयाशंकर तिवारी/21-22,

- चौ० कन्हैया प्रसाद सिंह/22,
- नगेन्द्र प्रसाद सिंह/22,
- कुमार बिरल/23,
- डा० रिपुसूदन

- श्रीवास्तव/23-24,
- कृष्णानन्द कृष्ण/25,
- अशोक द्विवेदी/26-28,
- आनन्द संघिदूत/30-31

### सामयिकी

- भोजपुरी जलसन क हाल / विचार प हावी बाजार/भगवती प्रसाद द्विवेदी /45-46

### कविता/गीत/गजल

- गंगा प्रसाद 'अरुण' /28-29,
- रामेश्वर प्रसाद सिन्हा पीयूष/30,
- भगवती प्रसाद द्विवेदी/32-33,

- कमलेश राय/34-35,
- आसिफ रोहतासवी/35-36,
- अरुण मोहन भारवि/39,
- नगेन्द्र

- भट्ट/36,
- कन्हैया पाण्डेय/37-38,
- बरमेश्वर सिंह/38-39,
- विष्णुदेव तिवारी/40-41,

- मिथिलेश गहमरी/41,
- हीरालाल 'हीरा' /42,
- शिवजी पाण्डेय 'रसराज' /42-43,
- शशि

- प्रेमदेव/43-44,
- कपिलमुनि पंकज/44,
- मनोज 'भावुक' /47,
- बृजमोहन प्रसाद 'अनारी' /47,

- ब्रजभूषण मिश्र/48

### लघुकथा

- मूड़ी डोलावन/मुश्ताक मंजर/51-52,
- पियक्कड़/राजगुप्त/52

### कसौटी

- एगो सानेट संग्रह आ कुछ अउर कविता का बहाने 'काव्य-सत्य' के खोज/विष्णुदेव तिवारी/53-54

### सांस्कृतिक आयोजन

- विश्व भोजपुरी सम्मेलन बलिया इकाई के समारोह /55

- मैथिली भोजपुरी अकादमी दिल्ली के राष्ट्रीय कवि सम्मेलन/56

### राउर पन्ना /57-58

### संस्कृति

- होरी रे रसिया/60

## ‘प्रेम-कविता’ पर केन्द्रित एह अंक पर

कुछ साथी-सहयोगियन का सुझाव / निहोरा पर जब ‘प्रेम’ पर केन्द्रित कविता पर अंक के विचार बनल त हम जल्दी-जल्दी भोजपुरी कवियन से संपर्क सधनी। ओइसे त प्रतिक्रिया उछाहे भरल रहे, बाकिर कुछेक भाई लोग अइसनो मिलल, जे या त लजइला लेखा या अजीब उटपटाँग जबाब दिहल; जइसे... ‘छोड़ी’ जी, अब ए उमिर में प्रेम ?’ ‘अब कूल्ह छोड़ ‘प्रेम’ पर कविता लिखाई ?’ ‘हम त कबो जिनिगी’ में परेमे ना कइलीं, ‘काजी रउरो प ‘वेलेन्टाइन’ वाला असर हो गइल बा का?’ कहे क मतलब ई कि ऊ लोग या त ‘प्रेम’ के गलत माने निकललस, या एकरा के ‘वर्जित’ आ उपहास जोग मानल। ओह लोगन के साइत पता ना रहे कि ‘प्रेम’ माइयो-बाप, भाइयो-बहिन, पति-पत्नी, आ नातियो-पोता क होला। बलुक ए जुग में त प्रेम आदमी ले बेसी धन, पद, कुरूसी, घर दुआर, आ चीजो-बतुस से होत बा। कुछ लोग के त बेमतलब ताबरतोर लिखले आ किताब छपवले से ‘प्रेम’ बा। अइसनका बुधिगर-समझदार लोगन का संवेदन ज्ञान आ संसारी बोध का आगा हमहूँ हार कइसे मान लेतीं? नतीजा में ई अंक आइये गइल।

### ‘प्रेम:न कहले कहाइल, न गवले गवाइल-

प्रीति के रीति आ परतीति निराली हवे। प्रेम से परहेज क दावा करे वालन के जब एकर अनुभूति होला त स्थिति बड़ी बिकट हो जाले ऊधो (उद्धव) जी के हाल ईहे नु भइल। प्रेम के समुझत- समझावत आपन डहरिये भुला गइले। ई न लगवले लागेला, न दबवले दबेला। ‘इश्क पर जोर नहीं, है ये वो आतश ‘गालिब’/ कि लगाए न लगे और बुझाए न बने।’ एकरा अभिव्यक्ति पर रोक लगावे वाला लोग खुदे धरती से उठि गइल ।

इतिहास गवाह बा कि तमाम रोक-टोक, तिरस्कार आ बरिजना (वर्जना) का बावजूद आजु ले ना त प्रेम खतम भइल ना एकरा पर ‘बावरा’ कवि कविते लिखल बन कइलन सऽ। लोक भाषा भा बोली में श्रेष्ठ काव्य लिखे वाला मैथिली के विद्यापति, भोजपुरी के अनगढ़ कबीर, अवधी के जायसी, तुलसी; ब्रजी के सूरदास, मीरा, रसखान आ घनानन्द आदि के लगावल प्रेम-अभिव्यक्ति लकम (आदत)

छुटे वाला रहे की आजु का कवियन से छूटी ?

प्रेम क गहिराई आ बिस्तार अगम-अछोर बा। ‘प्रेम’ बिना मानुस जिनिगी के बतियो ना सोचल जा सके। ई प्रेमे हऽ जवन न कहले कहाइल, न गवले गवाइल। न अबले

ओराइल, न कब्बो ओराई। इ सब दिन कहाइल आ सबदिन बँचाई ! ‘प्रेम’ शाशवत आ सार्वभौम बा।

‘छिनहिं चढ़ै छिन ऊतरै’ वाला प्रेम त बोखार हउवे। कबीर एही से ‘अघट प्रेम पिंजर बसै, प्रेम कहावे सोय’ कहत रहले । उनका प्रेम में ‘रोम-रोम पिउ-पिउ करै’। उनके ‘रोम-रोम पिउ रमि रहा’ के परतीति होखे। एही से उनके हरमेस ‘जित देखूँ तित तूँ’ नजर आवे। उनका आँखी में जवन सुघराई वाली छबि एक हाली समा गइल, तवने रही, ओमे कजरो क रेखि लगावे क गुंजाइस नइखे- ‘कबीर काजर रेखहूँ अब तो दर्द न जाय/ नैनन प्रीतम रमि रहा दूजा कहाँ समाया।’ ‘प्रेम’ कबीर का लेखे खाली जिये वाला तत्त्व ना बलुक सार तत्त्व आ परमतत्त्व बन गइल रहे । ई प्रेम लौकिक का धरातल से ऊपर उठि के अलौकिक हो गइल रहे।

ग्यानी कहेलें कि प्रेम भोग ना योग हऽ काहे कि ऊ ‘जीवन’ का सार तत्त्व का ओर ले जाला। ओकरा में ‘काम’ क सत्ता ना चले। प्रेम अपना में पूर्ण आ सोगहग बा तबे नऽ प्रेम में जप तप जोग कूल्ह छोट पड़ जाला। सृष्टि के जीवन-आधार ह प्रेम आ मानुस जीवन के अदम्य शक्ति हऽ । एही का जोरे अदिमी का भीतर दया,ममता, करुणा, सहनशीलता आ पर दुखकातरता आवेला। विनय ईहे सिखावेला। ई ‘मातृत्व’ के ऊ अलंकार हवे, जवन ‘स्त्री’ के सर्वोच्च आसन प बइठा के ‘माई’ क संबोधन देला। प्रेम दुसरा खातिर जिये आ मुवे सिखावेला । त्याग आ उत्सर्ग क प्रेरक



प्रेम नु हवे । ई ऊ संजीवनी शक्ति हऽ, जवन बिपरीत समय आ दुसह दुखो का घड़ी में धीरज बन्हावेला । बुद्धि के सूखल संवेदनहीन ज्ञान कवनो काम क ना होला। उल्टे ऊ आदमी के कठोर, कठकरेज आ अंहकारी बना देला । प्रेम -पूरल ज्ञान आदमी का भीतर-बाहर दूनो ओर उजियार करेला - ओके संवेदनशील बनावेला । ऊ मानुस जीवन के नया अरथ, नया माने देला। एही प्रेम पूरल ज्ञान के उजाला सिद्ध, संत, फकीर आ रिसि मुनि समाज के बाँटत आइल बा। कवनो जगह पर ओ लोगन का अइला आ प्रेम से नजर घुमवला मात्र से साधारन लोगन का दुखी संतप्त जीवन में योग-क्षेम आ मंगल प्रतिफलित होखे लागेला-लोग थोड़ी देर खातिर प्रेम भरल दिव्य उजियार क परतीति करत आपन दुख, अभाव भुलाइ जाला।

प्रेम से सुरू आ प्रेम पर खतम होखे वाला जीवन के 'अथ' से 'इति' में प्रेम क न जाने कतना रूप-रंग-अनुभूति भरल बा, न जाने केतना राग-बिराग, हर्ष-विषाद, पीर आ उछाह-उमंग छिपल बा। प्रेम के पावे, बचावे आ उकसावे-निभावे के अनेक जुगत-जतन मानव इतिहास के गाथा आ काव्य बनल बा। ईहे प्रेम जब मानव-हिया के हिलोरेला त उल्लास फूटेला आ लोकजीवन के उत्सव के बनेला आ ईहे जब थिर बनेला त जिजीविषा जागि के अदिमी से असंभवो संभव करा देले। प्रेम का बले उमड़त नदी पँवर जाये आ दुर्गम जंगल-पहाड़ लाँघि जाये क कतने दृष्टान्त आ कथा कहानी बनल बा।

## प्रेम आ भोजपुरी गीति -परंपरा -


अइसे त 'गीत' एगो भाव- संवेदन भरल सांकेतिक काव्य-रूप हऽ जवना में लय, गेयता आ संगीतात्मकता कलात्मक रूप में रहेला। अनुकूल अरथ उभारत शब्दन के सुघर बिनावट में गहिर संवेदना आ आत्मानुभूति के अन्तः संगीत 'गीत' के खासियत हऽ। लोकगीतन के अनगढ़ बाकि सहज-संरचना के मरम छुवे आ झकझोरे के शक्ति ; ओमे बिनाइल गहिर आत्मानुभूति का समाजिक-विस्तार का कारन आइल बा। लोकजीवन के हूक, हलास, राग-रंग, प्रेम विरह के मार्मिक व्यंजना, लय धुन अनुगूँज का जरिये साधारनीकृत होइए के लोकगीत बनल । एही परंपरा में 'पूरबी' का जरिये महेन्द्र मिसिर भोजपुरी के पहिचान बनले ! प्रेम रस भीजल, विरह के पीर वाला कसक उपजावत उनका भावभीजल 'पूरबी' में, भाषा के सीमा टूटि

जाले आ राग, लय के स्थाई अनुगूँज जगह बना लेले। भोजपुरी कवि अजुओ एह लोकराग- परंपरा से विलग नइखन स भइल, नवगीत का ढाँचा का बादो।

जीवन-जगत से जुड़ल 'प्रेम' के मरम छूवे वाली अनुभूति, दाम्पत्य-साहचर्य के आत्मीय तरलता आ मन के भाव प्रवण कोमलतासे टघरल 'रागतत्त्व' गीत के प्राण रहल बा। बाकिर ऊ एघरी जीवने-जगत का विसंगति भरल 'भौतिकी' का चपेट में बा। आज के जीवन-शास्त्र जटिल आ विडंबना भरल बा निछान भौतिकवादी-चिन्तन आ ओकर तार्किकता, छेनी-हथौड़ा लेके आदमी के नया रूप गढ़ रहल बा- बाजार का मुताबिका लोग अतना हकासल, हहुवाइल, परेसान आ तनाव में बा कि ओकर हिरऊ संवेदना आ अनुभूति दरकचाइ जाता। आदमी के काठपन आ सूखल परायपन एही से बा। जीवनी शक्ति के आधार तत्व 'प्रेम' आ 'गीत' दूनो के सहजता आ 'निजता' खतरा में बा।

धरीक्षन मिश्र, मोती बी. ए., अनिरुद्ध, हरेन्द्र देव नारायण, भोलानाथ गहमरी, 'बावला', 'सुन्दर' जी, रामनाथ, पाठक प्रणयी, प्रभुनाथ मिश्र, परमेश्वर शाहाबादी आदि कवियन का चलते विकसत, गीत-चेतना के प्रवाह निरंतर निखरत गइल । बदलत समय में रागात्मक संवेदना, नया नया भावबोध का साथ, विविधता में प्रगट भइल बा। ओमे 'निजता' का साथ स्वतंत्रता, प्रेम आ समानता के समाजिक-भाव का साथ ऊ आस्थावान जीवन-जगत बा, जवना में प्रकृतियो बा आ प्रत्यक्ष का साथे अप्रत्यक्षो बा। संकेतिकता, ऐन्द्रिकता आ आत्मीय भाव संपन्न गीत रचा रहल बा। अइसन गीत बोलत कम, असर ज्यादा करत बाड़न सऽ। प्रेमपरक कविता पर 'पाती' के ई अंक मनुष्यता के सुखात सोत आ साँस बचावे क एगो छोट कोसिस भले होखे, बाकि ई रउरा सभ अस सुधी पाठक के आस्वाद का नया धरातल पर जरूर ले जाई ।

एह प्रेम-भीजल अंक का साथ लोक-उत्सव होली का अवसर पर उछाह उमंग से 'बाहर-भीतर' रंगे-रंगाये खातिर हमार हार्दिक मंगलकामना !

  
(अशोक दिवेदी)

## थाती

[ मूर्द्धन्य विद्वान, वागर्थ के वैभव, ललित निबन्धकार स्व० (डा०) विद्यानिवास मिश्र के लिखल भोजपुरी के पहिलका निबन्ध 'पाती' अंक-1 बरिस 1979 में छपल रहे। ]

### सदा अनन्द रहै एहि द्वारे

□ (स्व०) विद्यानिवास मिश्र

सम्पादक जी,

जय फगुन !

कई दिन पर, काल्ह राति खा कहीं से फगुवा सुनाइल, "सदा अनन्द रहै एहि द्वारे मोहन खैलैफाग" पंडित विनोद शर्मा किहां भांग गहिरै छनाइल रहे। फगुवा सुनते संग चढ़ि गइल आ मन बहकि गइल। विद्यापति के 'नव बृन्दावन' आ देव के 'द्रुमपलना' मन परल, फेरु गांव के होली इयाद आइल। लाग ता उ सगरो सुघराई बसिया गइल होखे। हमरा गांव सिबराते से फगुवा के धूम मचल रहे। झांझ आ मृदंग से असमाने गऊँजि जात रहे। चांचर सुरु होखे त भिनुसार ले चले। हमनी का गावे ना आवे त गौँठी मांगी जा। मंगला पर ना मिले त गोहरउर उजारी जा। केहूँतरे सम्मत मइया के लकड़ के जोगाड़ बइठाई जा।

जेवना राति सम्मत (सम्बत) जरे के होला, ओ दिन घरे नउनिया अबटन लगावेलीसन आ छोखवल मइलि बटेरि के सम्मत मेंडालि आवेली सन। फेरु सगरो गांव जुटेला आ सम्मत फुंकाला। गांव में दुइए घर अइसन रहे, जेकरा के सम्मत फुंके खातिर खेत दियाइल रहे। हर साल उन्हनी मेंसे केवनो एगो के पारी रहे। लेकिन जेवना के पारी रहे, ऊ घर ले परा जाव। ओकरा के खोजि के लिया आवे के परे। खुइला आ गरियवला पर उ आगि लगावे। फेरु त सम्मत से धधोक उठि जाव।

जेवना गांव के सम्मत के लवरि जेतने ऊंच होले ओ गांव के ओतने बड़ाई होला। सम्मत के राखी सेरइला पर झोरी-भरि-भरि बांटल जाले। राख माथे लगा के फगुवा गवइयन के दल झांझ मिरदंग बजावत निकरि पसैला। गांव के एक-एक घर घेरियावल जाला। ऊहे घर छूटेला जेकरा इहां कवनो गमी परल होखे। हर दुआर से चलत खान फगुवा उठावल जाला— "सदा अनन्द रहै एहि द्वारे।"

ना जाने कवना जमाना से फगुवा गवाता आ कब से दुवारे दुवार मोहन रसिया फगुवा खेले आवऽ ताड़न। भोला बाबा गउरी जी का संगे चिता भस्म आ अबीर उड़वे आवत बाड़न। एक सम्मत का चिता पर दुसरा सम्मत के बीया बोआता धूरि भरल अकास में संग के पिचकारी चलावल जा

ताड़ि मन। अबीर गुलाल लेसाइल केसि वाली गोरी बे देहि के काम देवता के देहारि करे खातिर उफनत उमगत बाड़ि सन, आ डफ झांझ आ मिरदंग ए खुसी के अउरी बढ रहल बा। पिरीत के रीति। सगरो समाजिक, आर्थिक आ ब्यक्तिगत कुंठा आ मर्यादा के बान्हन तेरि के आजु का दिने टेरे लगाव तिया। हमनी के देस जब गुलाम रहे त बेड़िया ए आनन्देत्सव में टूटि जा सन। वर्ग जाति आ कुल के गरब-गरुर ढहि जाव, तन-मन-बचन संग-संग से नहा जाव। सुधारक लोग अपना के रजाई में लुकवावे। अधिकारी दफा 144 लगावे, बाकिर छुट्टा आनन्द इन्हनी के भुला जाव। घर-घर बासक सज्जा बनल युवती रतजगरन कर सन आ फजिरहीं उन्हनी के सुघराई कुल देवतन के आँखि जुड़वावे लागे—

" गोकूल में गोपिन गोविन्द संग खेलि फाग

राति भरप्रत समय ऐसी छवि छलकैं।

देह भरी आलस कपोल रसररी भरे

नीद भरे नयन कछूक झपैझलकैं।

लाली भरे अधर बहाली भरे मुखबर

कवि पद्माकर बिलोक को न ललकैं

पिछला बरिस गांव के फगुवा देखलीं त लागल हुलास जइसे कली नियर चटके खातिर कसमसात-कुलबुलात होखे बाकि दखिनहिया के छुवन बिना ओकर गंध ओकरे भितर बन्दी हो गइल होखे। पुरान कयदा-कानून बदलि गइल, बाकि नवका आइल ना। एगो जमाना ऊ रहे कि गांव के फगुवा जन-जन के भितर चेतना जगावत रहे। फगुवा के राग समता के सनेस भेजत रहे बाकि आजु चेतना जगलो आ समता के कनून बनियो गइला पर अइसन नइखे लागत। होली के मउज के काठ मारि देले बा। काहें कि पुरनका देवता सेरवावल आ पूजल ना गइले-त्रिभुंकर बनि के लटकि गइले नवका देवता के केवनो रूपेना बनि पावल। माटी सनाइल, दूध डलाइल बाकि मूर्ति ना खड़ा भइल। गनेस के का कहल जाव रूद्रो ना बनलन। सिव पारबती मेंसँघार आ निखार चाहीं मूर्ति नाहिए उभरल, नाहिए उभरल। मंतर गलती पढ गइल कि पनिये खार रहे आ कि मनवे अनमनाह रहे-शिव नाहिए उभरलन। सगरो गांव के काका, बाबा के बड़पन ढहि गइल। निरहू पाडे

शहर में चपरासी का भइलन, गांव के काका बाबा बनि गइलन। फाग मंडली बिखरि गइल, काहेंकि बुध्वा हरिजन के मिडिल पास लरिका, बाप के डफ बजावे से बरिज दिहलस। कतवारु पासी मिरदंग ना बजइहें काहेंकि उनुकर लइका एम० एल० हो गइल। एही कुल्हि बाति के लेके गांव में बीचि परि गइल कि अब फगुवा पुरनका मुखिया का दरवाजा से ना उठि के नवका गांव परखान का दुआर से सुरु हेई। फगुवो की दीने दू दल बनत देखि के पुरान फगुहारन के दिल बइठि गइल, ए साल फगुवा ना भइल। हेली अइल आ चलि गइल। बुझाइल कि मसान में आइलि रहल हा।

भ्रमरानन्द के फिकिर कम सतावेले। बाकि आजु जब से फगुवा के धुन सुनाइल, पियला के सांप छू देहलस। नसा उखडि गइल। मन समझवलस, “संघतिया, हई “धर्मयुग” के संगीन चित्र देखू देस के बड़ बड़ हित चिंतक होली का रंग में रंगाइल बाड़न। बाकि भ्रमरानन्द त बेसुध रहल—

“सजनी हो मन मोर मनावै/ बसन्त न आवै

फूलै हो फूल, फरै जिन तरुवर/ राग फाग कोउ गावै?” कइसे समझावल जाव कि संगी ! ई युग—संघा ह। एमेंसिक्का के पहिचान सारणी आ अखबार देखि के होला। अब त ई समझावल जाता कि मोहन ‘बर्जुआ’ रहलन आ शिवशंकर सिनिक। इ लोग ‘नार्मल’ ना रहल। आजु के नार्मल दुनिया के रीतिकाल के कवियन का आंखी आ रंगपाल, इसुरी, विद्यापति जइसन लोकगीतकारन का आंखी काहें देख ताड़? तहार नवको बसंत बुद्ध गइलन, सम्मत (संवत् का आगी) में नवका सम्मत के बीया डाले वाला नया साल बहुत घुसुकि आइल, विक्रम के दबा के शक चढि बइठल, तू कहां सूतल बाड़? अब काम देवता के जगावे खातिर चौताल के जरूरत नइखे। अबीर बुक्का का होई? पिचकारी के चोट के कवन काम बा। हर चौराहा के पान के दोकान पर टंगाइल मादक मोहक पोज में हिरेइन बटले बाड़ी सन। सीलोन पर लागल रेडियो गावते बिया— जिया भरमा के चलि नहीं जाना। अब कामदेव के फूल पराग के हाथ धुरिया के फूल बान ना मारे के परी। फ्राएड के जमाना आ गइल बा। ए घरी कामदेव के ढेर सुविस्ता हो गइल कि अब उनुका के अखलडउल के खतरनाक क्रिया ना देखावे के परी।

भ्रमरानन्द आजुओ दुआरे—दुआरे सदा अनन्द रहै एहि द्वारे के टेरे लगाव ताड़न, बाकि उनुके संघतिया नइखन स भैत। लोग पूछि देता, तू केवना छाप बक्सा में वोट डलले बाड़। भ्रमरानन्द का करसु? मतदाता सूची में उनकर नांव

नइखे। महारु के नांवो बा त मरद के नांव कुछ दुसरे छपा गइल बा। लाजे संकोच उहो बेचारी बिना बोटे डलले लवटि आइल। जब ले आपन छाप ना बताइब संघतिया ना भैटइहन। दू चार गो नवछेडिया तइयारो बाड़न त उन्हनी के लये निराली बिया। ओने रेडियो के धुन मीलत बा। गंवार भ्रमरानन्द का संगे उन्हनी के रागे नइखे मीलत। तबो भ्रमरानन्द का हौस इहे बा कि केहूं तरे घर—घर आनन्द होखे।

आखिर फागुन के मस्ती के का हो गइला बा? हमार मन अइसन सौंठ काहें हो गइल कि ओके फागुन के लहक अउर से अउर नइखे बना पावत। कहां त बाबा देवर लागत रहलन आ कहां आजु देवरो बाबा बनि गइल बाड़न स। आखिर का हो गइल? ऋतुए बदलि गइल कि साइंस ओकर असरे खतम क दिहलस। साज—बाज धइल बा, मुट्ठी गुलाल से भरल बा, पिचकारी सधल बा, बाकि हेरी के झोरी हेराइ गइल बिया। भ्रमरानन्द के बउराइल मन इ माने क तइयार नइखे कि उत्सव के जरूरत नइखे उनके हुलास ना चाहीं। आम बउराई त भ्रमरानंदों के बउराए के हक बा, परास के आंखी मद चढी त भ्रमरानंदों के नसा करे आवेला। दखिनी बयार में फेड झुमिहन स त भ्रमरानन्द के मूडी काहें लोहा में जकड़ल रही? केकरा बाप क मजाल बा कि भ्रमरानन्द के उत्सव बनावे से रोकि सके। हम त घरे—घरे मउज मनाइबि चाहे केहू केतनो गारी देव, हमरा त घरे—घरे फगुवा बे गावल रेटी ना पची—

‘हमै नीकी लगी सो करी हमनै

तुहँ नीकी लगी न लगी तो भलै।’

भ्रमरानन्द त एही खातिर त छबीला मोहन के न्योतत बाड़न कि उनकर गहिरा संग चढेला। हेरी का दिन हलुक रंग ना चाहीं। एपर दूसर संग चढे अइसनो ना चाहीं। रंग अइसन चाहीं जवन चढल रहे। जेवना के पाग हमेसा बनल रहे। आ जेवना में आदिमी खुदे दुनिया का सांवर सुघराई में भीजि जाउ। कानून के जुगो बाजे भा ना बाजे, मन में खुदे अइसन हिलोर उठे कि आपन मन त भरिये जाव, सगरो दुनिया अघा जाव। उ कइसन आनन्द जेवना में आदिमी भितरी से खेखर रहे आ ओकरा चारु ओरी खेखरापन रहे। ऊ गीत बेकार बा जेवन मन के सराबोर ना कर दे। जब प्रकृति कली आपन बान्हन खोलत होखे त ओ घरी इहे चाही कि जिनिगी के बान्हो खुलि जाव। एही खातिर शिव बाबा के घरती का अंगना नाचत उतारल गइल, पर ब्रह के चुनरी पहिना के आ माथे बेदी देके गंधारि का बीचे उतारल गइल, जेवना सेलेक के खुपी बद्ध रहे। इरिखा, द्वेष घोवात रहे लोगन में प्रेम—समुन्दर हिलोरत रहे।



आज लोगन के बूझे के बा कि हिन्दू जाति के सुभाव सांप का केंचुल अस निकाल फेंके क चीझु ह। लोग नइखे जानत कि हिन्दू धरम पोथी धरम ना ह, पंडित धरम ना ह, ई एह लोक के जीयत जागत धरम ह, एकर सबसे बड़ पुरुषास्थ दुखात रग के बे छुवले आनन्द के समरसता में डुबावल ह। मोक्ष ओकरा खातिर जिनगी से अलग संसार से अलग; आदमी का कल्पना से अलग केवनो पदास्थ ना ह। हिन्दू धरम "पारावार पूरन अपार पर ब्रम्ह राशि" का संगे एक होखे के प्रक्रिया ह। एही से ई प्रेम पर आश्रित ह। ओकर विरागो विषय से; विषयी से ना होला ए मोक्ष के लौकिक अनुभावन ह। एही से इ जन-जन के उत्सव हऽ लोक एमे अपना के खेड़ए के नया रूप पावेला।

भ्रमरानन्द के बात लोग चाहे हँसी में उड़ा देव, बाकि ऊ अपना टेक पर अडल रहिहें कि फगुवा मनावे के बा त खूब रँगि रंगा के मनावे के बा। ऊ फगुवा मनइहें त प्रेम से, नाही त ओइ दिन चौगुना खेराक चढ के अलीगंज वाला किहां परल रहिहें।

संपादक जी, जो दू चार गो सँघतिया खेज सकीत बड़ उपकार होई। भांगियो के बचत होई, भ्रमरानन्द के गर के भूत उतरी आ पड़ेसियन के फजिहतो ना होई। दुआसे-दुआरे हेरी मनवला के उछाह पर पानी ना फिरे, एही खातिर ई लेख भेजि रहल बानी।

**राउर फगुवाइल सँघतिया  
भ्रमरानन्द**

## झरोखा इयाद के

### (स्व०) महेन्दर मिसिर

अपना नया राग-लय से भोजपुरी गीत के रस से मन-प्रान भिंजावे वाला महेन्दर मिसिर, अपना ले जेयादा, भोजपुरी के विस्तार दिहले। प्रेम आ सौंदर्य के अमर गायक के 'पुरबी' अजुओं लोक स्वर में ओइसहीं प्रिय बा।

#### (एक)

हरे हरे निबुआ के हरे-हरे पातवा / से हरे-हरे  
मोरा सइया के चदरिया से हरे हरे।  
छोटे-छोटे सइया के छोट-छोट नैना से छोटे छोटे।  
दूनो हाथ के कँगनवाँ से छोटे-छोटे।  
हमरा बलमुआँ के दूनो काने सोनवाँ से पोरे-पोरे  
अँगुठी के नगीनवाँ से पोरे-पोरे।

#### (दू)

मोरा पिछुअरवा रे निबुआ के गछिया  
ए ननदिया मोरी रे  
निबुआ चुवेला आधी रात ए ननदिया मोरी रे  
ओहि अधिरतिया के चुनरी रँगवलीं  
ए ननदिया मोरी रे  
चुनरी भइलि टहकार / ए ननदिया....  
तिसिया के तेलवा में मथवा बन्हवलीं  
ए ननदिया मोरी रे  
माथ मीसे गइनी रामा बाबा के पोखरवा  
ए ननदिया मोरी रे  
टिकुला गिरल मँजधार / ए ननदिया...  
मथवा मिसत लगले हाथ के झिटिकिया  
ए ननदिया मोरी रे

नाक के लवँगियाँ का दू होय / ए ननदिया...

गोड़ तोरा लगी भइया सुनु रे मलहवा  
ए ननदिया मोरी रे  
मोर टिकुला देतऽ ना निकाल / ए ननदिया...  
कहत महेन्दर देबों दूनो कान सोनवाँ  
ए ननदिया मोरी रे  
भउजी के देबों गलहार / ए ननदिया...

#### (तीन)

नदिया किनारे कान्हा बँसिया बजावेलें  
पवनवाँ झिर-झिर बहेला ए राम ... / पवनवाँ झिर झिर  
बँसिया-सबद सुनि जागे प्यारी राधिका  
परनवाँ कइसे राखीं हो राम! पवनवाँ झिर झिर  
बाट रे बटोहिया तूँ लगबऽ हमर भइया  
सनेसवा हमरो लेले जइहऽ हो राम।  
चारु ओरि सखिया के घेरली बदरिया  
चुनरिया हमरो भीजेला ए राम। पवनवाँ झिर झिर  
बारह बरिस पर पिया मोर अइलें  
चदरिया तानि सूतेले हो राम। पवनवाँ झिर झिर...  
कहत महेन्दर कान्हा निपटे अनारी  
बयसवा हमरो बीतेला हो राम! पवनवाँ झिर झिर...

## फूलहिं फरहिं न बेंत

□ अशोक द्विवेदी

गोसाईं जी सचहूं भविष्य के जथारथ रूप पहिलहीं देख लेले रहनी तबे नूई सारगर्भित चउपाई लिखनी कि “ फूलहिं फरहिं न बेंत, जदपि सुधा बरसहिं जलद.....।” माने मेघ केतनो अमृत बरसावें बेंत ना फूली, ना फरी। ओइसहीं आज बसन्त भा फागुन कतनो साज सिंगार कइके रस-बरिसावत; गंध लुटावत आवो; लोग कटुअइले रही। प्रोग्रेसिव थिंकिंग आ ‘एक्टिविटी’ में बसन्त का अइला-गइला से कवनो फरक नइखे पड़ेवाला।

एह बुद्धिवादी जुग में अपना, भौतिक उन्नति खातिर एक-दूसरा के कान्ह छीलत; देखा देत, आगा निकले वाला लोगन के आगा-पीछा ओकर स्वार्थ, ‘निजीपन’ ‘परायापन’ आ ‘अजनबियत’ बा। प्रकृति आ समाज से जुड़ला आ ओकरा में घुल मिल गइला के ललक गुम हो गइल बा, ओकर जगह औपचारिकता ले लेबे बा। प्रकृति आ ओकरा सहज अपनत्व से कटल लोगन में ‘हृदय’ आ ‘संवेदना’ दूनों अतना दबि गइल कि ऊ मषीनी आ कठोर हेत चल गइल। एही काठपन का चलते उ कवनो परब, उत्सव में गइबो कइल त ओकर कूल्ह कइल-धइल बनावटी स्वांग लेखा हो गइल।

अर्थ; धर्म; काम, मोक्ष मेंसे अब खाली ‘अर्थ’ आ ‘काम’ दुइये पर जिनिगी के ‘अर्थ’ से ‘इति’ हो जात बा। आधुनिक कहाए वाला लोगन के एह पछाहीं सोच के चलते, आदमी अपना माटी, प्रकृति आ सामाजिक सभेदनशीलता कूल्ह से कटल चलल जाता। ऊ उत्पादक आ उपभोक्ता बन के रहि गइल बा। अर्थ आ ओसे जुड़ल अनेक समस्या गरीब आ अति निर्धन लोगन के स्वार्थी, छुद्र आ असहिष्णु बनवले चलल जातिया। हमार एगो प्रगतिशील देस्त कामरेड के एक दिन कहलन कि रोजी-रोटी से जूझे वाला लोगन के प्रेम, आत्मिक उन्नति आ अध्यात्मिक चिन्तन के राह देखावल, असल राह से उन्हनी के भटकावल हऽ। ई पूंजीवादी कुचक्र हवे।

उनकर कहनाम हमके इचिको नया आ क्रांतिकारी ना लागल। स्वामी विवेकानन्द बहुत पहिले

भारत के अशिक्षित-गरीब आ दुखी जनता के बारे में अइसने उद्गार प्रगट कइले रहलन। उनकर कहनाम ई रहे कि पहिले ए वर्ग के नीन से जगावल जरुरी बा। जीविकोपार्जन खातिर पढल पहिले जरुरी बा, अध्यात्म खातिर बाद में बाकि स्वामी जी ई ना कहलन कि जब नीन टूट जाव आ जीविका मिल जाव त हमनी का अर्थपिशाच आ नर पशु बन जाई जा। ऊ ई ना कहलन कि हमनी का ‘बौद्धिक’ बनला का चक्कर में भावशून्य संवेदनाहीन मशीन हो जाई जा। जिए के माने काठ बनल ना हऽ।

भारत के संस्कृति गँवई-संस्कृति रहल बिया। निश्छल भावनामय आ अटूट। उत्सव एकरा भावना के अभिव्यक्ति देत बाड़न स। एही से एकरा के उत्सवधर्मी संस्कृति कहल गइल। परब त्यौहार आ उत्सव के जीये आ ओकरा में पूरा रागात्मक होके रमि जाए के प्रवृति गँवई समाज के उत्सवधर्मी बनवले रहे। प्रकृति से उल्लसित, उन्मादित आ तृप्त होखे वाला गँवइन के निश्छल समरपन वाला भावरूप पर नागरी-संस्कृति बेर-बेर रीझल आ ओकरा आगा अपना के बौना महसूस कइलस।

दरसल संस्कृति हमनी के कुछ ‘मूल्य’ आ ‘प्रतिमान’ देले। सोचे-बिचारे महसूस करे आ विश्वास के साथ बढ़े के आधार आ उर्जा देले। ‘सहिष्णुता’ मेल-मुहब्बत, आ ‘सह अस्तित्व’ के ई नायाब गँवई-संस्कृति, भारतीय चेतना के धुरी रहल बिया। अपना संस्कृति आ परम्परा पर नया सिरा से विचार क के हमनी के ओकर पुनर्निर्माण करे के चाहीं। वंचना के महल खाड़ करे वाला कथित आधुनिक आ पच्छाहीं प्रगतिशील लोग ए महत्वपूर्ण तथ्य के नजर अंदाज करे के आदी हो गइल बा।

आज के भौतिक-यंत्रिक जुग में पच्छिमी संस्कृति गँवई-संस्कृति आ ओकरा रचनात्मकता के सोझे लीलि रहल बिया। गँवई नवहन के रुझान शहरी आधुनिकता आ बिकृत-बुद्धिवाद का ओर हो रहल बा। ऊ आपन सरबस भावसंपदा लुटा के जीन्स पहिरले कपड़ा से धनी आ भीतर से कंगाल होत जा रहल बा। एही

कारन अब बसंत आ फागुन रोम—रोम हुलसावे आ रमावे वाला उत्सव ना रहि के 'परम्परा के इयाद दियावे वाला मौसम बन गइल बा आ हमनी का 'रस्म' लेखा ओके निपटावत बानी जा।

फगुनहट के जवना बतास आ रूप रस—माधुरी प गँवई संस्कृति के पक्षधर आ संवेदनशील सहृदय रीझत—डोलत रहलें ओमे फेड़—पैधा से लेले युवक युवती आ नर—नारी के उल्लास डोलत रहे। एही हुलसन के सगुनी—अनुभूति ओह लोगन का होत रहे। इहे उल्लास कबो अशोक आ टेसू का ललाई से दहकत रहे, आ कबो आम—मंजरियन आ कटहरी—गंध से मादक हो जात रहे बाकि रसानुभूति के आनन्द लेखा। उत्तेजित करे वाला मादकता के वर्णन कुछ कवि लोग अतिरेक में भले कइले होखे, बाकि बसन्त के सोभाव त हुलास आ आह्लाद के रहल।

“कुसुमजन्य ततोभवपल्लवास्तदनुभूतपद केकिल कूजितम्” का जरिये कालिदास के बसन्त धरती पर आवे आ अपना 'सान्द्र स्पर्श' से भीतर उल्लास आ अनुराग के फुहेश मार जाव। कालिदास बसन्त के सघन मधुरता के 'सुगुनी अनुभूति' कइले रहलें। 'परायापन' आ 'अजनबियत' से ग्रसित आधुनिक बुद्धिबिलासियन आ प्रगतिशील मित्रन के कर्कषता में एह 'सान्द्र मधुरता' के दर्शन कइसे होई? ओकरा भीतर ना कुछ टुसियाई ना कौढ़ियाई। ना पल्लवित होई, ना फुलाई ना फरी। ना त ओमें समरसता जागी ना सह अस्तित्व, आ ना समर्पन। उल्लास आ शिवत्व वाला सुघराई के बोध से परहेज राखे वाली संस्कृति भारत के ना हऽ। पश्चिमी संस्कृति में कबो सौंदर्य के पाप मानल गइल, कबो पुण्य। ओके देह से जोरल गइल, आत्मा से ना। तबे नू ऊ वासनामय आ पाप हो गइल।

बसन्त अब्बो राजा लेखा सदल बल आवेला आ अमीर गरीब के बिना भेदभाव कइले अपना रूप—रस—गंध के खजाना सभका खातिर खोल देला। जब जेकर जइसन नेत होखे बरकत ओइसहीं नु होई। ईहाँ त ई हाल बा कि चाहे अमरित काहें ना बरिसो, बेंतराम ना फुलिहें ना फरिहें। ऊ अपना नरमाहटो में हुलसिहें त देही रेघारी डलिहें आ मन में दहषत पैदा करिहें। ओइसे 'कैक्टस' का ए जुग में एही किसिम के चीजु के महातम बा। अब ई बात दोसर बा कि कँटवनों में फूल आवेला आ बड़ टहकार बाकि

निर्गन्ध। बाकि लोग एही कैक्टस प लट्टू बा।

बसन्त के मन्मथ आ मदन के संघटिया कहल गइल बा। 'राग' के अनुराग वाली लाली देवे वाला एह महाराज के नाँव प पहिले खूब उत्सव आ जलसा होखे जेके 'मदनोत्सव' कहल जाव। अशोक का गँछ के नीचे कलसा, फेर ओमे आम के पल्लो आ ओपर चाउर से भरल दियरी धराव। फूल आ चन्नन छिरकाव। ऊखि के रस धराव आ पल्लो गूथल बन्दनवार सजल मंडप बना के, ओमे कामदेव आ रति के मूर्ति पूजन होखे, धूप, चन्नन इत्र का सुवासित माहौल में पहिले पूजा होखे, फेर रात भर नाच—गाना, हास विलास। ई जलसा जनता के जोर खातिर कवनो सार्वजनिक बगइचा भा फुलवारी में आयोजन कइल जाव। सगरी प्रजा ओमे भाग लेव। बसन्त के साधारणीकरण में जवन राग—रंग—रस रहे, ओसे सभकर मन भीज उठे। प्रेम, मद आ उन्माद से जुड़ल बसन्त के जिकिर पौराणिक आ इतिहास प्रसंगन में भरल बा। काम के रिझावे आ ओकरा जरिये दोसरा प आपन प्रभाव डाले के प्रसंग पौराणिक कहानियन में आइल बा। शिव पार्वती, राधे ऋषभ तक के एह प्रसंग में चर्चा बा। दुष्यन्त शकुन्तला आ महाराज उदयन का प्रेम आ परिणय के सूत बस्ते बन्हलस। अमीर खुसरो के मस्ती में डुबावे आ आनन्दानुभूति करावे वाला इहे बसंत हऽ। ई प्रेम आ उल्लास अदिमी में नया ऊर्जा भरे।

धरती के सिंगार प्रकृति आ प्रकृति के सिंगार बसन्ते करेला। प्रकृति के अनन्त सुघराई, ओकरा 'अभ्यन्तर प्रस्फुटन' आ यौवन के सूचना बसन्ते देला। दूर—दूर ले लहलह हरियर रेत में पीयर आँवर फइलावत सरसों सूरुज का सोनहुली किरिन जाल का लालिमा से सजि के, ओकर अगवानी करेले। तीसी अपना हरियरी आ नीला रंग के असंख फूलन से ओकर सुघराई के दुगुना करेले। मटर छिमियाए गोटाये लागेले। सेमर लाल टहकार फूलन के छतरी तानि देला। आम बउराये लागेले स आ ओकरा मादक गंध से मस्ती छलके लागेले। कोइल के कुहकल सुनाए बाकिर ई सब हम का सोचि रहल बानी? एह भीड़—भाड़ से भरल धुआं से दम घँटत अउँजाइल, हकाइल बैवैन मन पर एकर का असर बा? अतने नू कि कलेन्डर का तारीख का मोताबिक एगो बसन्त पंचमी के दिन होला। एप्पर पहिले के कवि—साहित्यकार बहुत—बहुत लिख चुकल

बाड़े। नवहा संस्कृति आ विचार में आज ओके पढ़े आ बसन्त के रूपश्री पर लट्टू भइला से का लाभ? भक्खर परसु बसन्त ससुर, बेलाभ के रोजिगार फालतू लोग करेला! एघरी कामकाजी लोग त इहे कही।

‘लाभ’ ‘फायदा’ भा ‘मुनाफा’ एह औद्योगिक जुग के सभसे महत्वपूर्ण आ प्रमुखतत्व हो गइल बा। पहिले बनिया महाजन भाई लोग अपना दोकान में शुभ—लाभ लिखत रहल हा आ लक्ष्मी पूजि के आपन रोजिगार साधत रहल हा। अब देश का आर्थिक नीति में अइसन भूचाल आ गइल बा कि ओम्मे भावना, मानवी करुणा, सेवा, दया आ इमानदारी शब्द के बिजुकाह बदबूदार के टाइटिल मिलगइल बा। एही से बेमार आ घाटा वाला उद्योग—धन्धा के जल्दी से जल्दी बन करेके आदेश भइल बा। मोनाफा का नीति पर देश चलावल ठीके बा बाकि इहो बिचार करेवाला प्रश्न बा कि एकरा पर का कुर्बान करे के परी? अपना आपे के ना नू?

समस्या बड़ी विकट बा। पश्चिमी संस्कृति, विचार धारा,— औद्योगिक समृद्धि का ओरी भारतीयन के झुकाव आत्मसमर्पण में बदल गइल बा। धरती पर ‘डंकल’ आ अकास में जी० टी० वी०, एम० टी० वी० के मालिक ‘रुपर्ट मरडोक’ बाड़न। विदेशी लोग हमनी का लइकन के दिमाग बदले में तत्पर आ तल्लीन बा आ हमनी के हर घरेलू ममिला में अमेरिका के धुँस बा। एह दीन—हीन स्थिति के जिम्मेदार के बा? स्वतंत्रता आंदोलन के जुझारु पुरोधन के जादुई शब्द ‘भारतीय’ ‘सुराज’ स्वदेशी आ ‘स्वभाषा’ के जबान पर लियावल जोखिम के काम हो गइल बा। प्रगतिशील देस्त लोग भाजपाई कहि दी। राष्ट्रीय स्वामिमान में अइसन गिरावट आ जाई, हम ना सोचले रहनी। अपना से विमुख भइला आ चकाचौंध में भटकला के नतीजा सोझा बा।

बसन्त का अइला पर कम्प्यूटरी आ मशीनी लोग भलहीं मत हिलो डुलो प्रकृति आपन चोला बसन्ती कइए ली। नीरस, एकरस दिनचर्या वाला सेट, साहेब

आ बाबू लोग पर आम मोजरइला आ महुवा कौचइला के असर भले मत परो बाकि स्कूली लइकन के सरस्वती जी इयाद परि जइहन। उनका पूजन का उछाह में चंदा क रसीद लेके सड़क पर खड़ा हो जइहन आ बड़ बड़ अकडू आ जोमियाह लोगन के साइकिल, मोटर साइकिल आ मोटर रोकत त देखिये नइखे त भला बाजार करे जात भा आवत रकटू आ नकटू के का औकात? ना दिहैत गमछी आ साइकिल से हाथ धो दिहें।

बसन्त आ ‘बसन्ती चोला’ भारतीय संस्कृति में रचल—बसल बा। बसन्ती चोला प्रेम में, आत्म बलिदान आ उत्सर्ग के तत्परता के प्रतीक बा। हरियर, लाल, पीयर, केसरिया कूल्हि रंगे अलग—अगल भावना के प्रतीक बाड़न सऽ। एह देश का पछिला इतिहास में ‘बसन्ती चोला’ के गौरव—गाथा सेनहुला अक्षर में लिखल बा। बसन्त के जवन रोमानी छबि बा ओकरा के क्रांतिधर्मिता आ आत्म बलिदान से जोरे वाली संस्कृतिये भारतीय संस्कृति ह।

हर बेरी लेखा एहू बेरी बसन्त पंचमी आ सरस्वती पूजा होइबे करी। केरा के फेंड गइई, अशोक आ आम के पल्लो से बंदनवार बनी। सरस्वती जी के मूर्ति धराई आ लाउस्पीकर पर धूम धडाका वाला डिस्को संगीत बाजी। ‘पाप’ आ, ‘राक’ त एह जीन्स युग के मन पंसद चीझु बा। मेडोना आ माइक जैक्सन के दीवाना रात भर नचिहन स आ बिहान भइला गुलाल आ रोरी के लमछर टीका लगा के ट्रक आ टेक्टर पर चढ़ि के, अबीर उड़ावत, पोखरा आ नदी में भसा अइहन सऽ। बसन्त महाराज कइसहूँ आवसु लइकन में कतनों हुडदंग होखो, महल्ला में कतनो लाउडस्पीकर बाजो, शहर के समझदार आ शरीफ लोग किरिया खइले बा कि ऊ लोग मन एकाग्र क के मोनाफा कमाए खातिर प्रगतिशील ढंग से काम करी। भलहीं कविजी ओह लोगन के ‘बैत’ के उपमा देहल कऽसु। ●●●



बेर—बेर बरजनी “का झूठो के अझुराइल बाड़। भंवरा भइला के मतलब ई त ना ह कि जेने चाहीं ओनही रहीं। डारी—डारी घुमबऽ त, के तहरा पर भरोसा करी? एही से तिल लित तहरा के बरजत बानी।”

ना मालूम के तहरा के भंवरा बना दिहल? दुनिया जानत बा कि तू प्रेम के गीत गुनगनाए में तेज हउवऽ। जवने फूल पर तू मडरइब ओकरे तारीफ करे लगबऽ। तहरा के देख के कबो—कबो हमरो मन डोल जाला। हँत पथल लोहा के नइखी न बनल। हमरो जियरा डोलेला सभ के प्रभाव हमरो पर पड़ेला। फूल के भीतर छिपल सुगंध के खोजे खातिर हमहूँ कबो—कबो बेचैन हो जाइला। महुआ के फूल नियर गमक के भर दीहल हमरा में? जबसे तहार गूजत गीत हमरा कान में पड़ल बा मन में तरह—तरह के सवाल उठे लागल बा। प्रेम के उल्लास में न्योछावर हो जाये के कला केहूँ भंवरा से सीखे। कानन—कानन के कनन में ना मालूम तू कवन मंत्र फूँक देलऽ जे संउँसे वन प्रान्तर मदहोसी में झूमे लागेला। गोपी लोग के प्रियतम कृष्ण जब—जब इयाद आवस त ऊ लोग आपन व्यथा तहरे से सुनावे। दोसरा के व्यथा सुने में त तहरो कम मजा ना आवेला। द्वापर में रहीम कवि ना रहले, ना त उनकर शिक्षा थोड़ बहुत गोपी लोग के विरह वेदना कम कर दिहित ‘रहिमन’ निज मन की व्यथा मनहीं राखिए गोय। सुनि इठलइहें लोग सभ बाँट न सकिहे कोय। तहरे के देख के सूरदास ‘भ्रमरगीत’ लिख दिहलें।

जेकर मन महुआ के फूल नियर रसगर ना होई ऊ भ्रमर गीत नइखे लिख सकत हे भंवरा भाई, तहार मन के थाह हमरा आज तक ले ना मिलल। तूही नू राजा रतनसेन के लगे संदेश पहुँचवले रहलऽ। वियोगिनी नागमती कहले रहली उ। “पिय सौं कहे संदसड़ा हे भौरा हे काग। धनी विरहानल जरि मुई, तेहिक धुआँ हम लाग।” अपना करिया रंग के सफाई में तू प्रकारान्तर से ए बात के संकेत दे देहलऽ कि मानवी प्रेम के असर तहरो पर पड़ेला। नागमती नियर हँत केहूँ के वियोगाग्नि में जरि के करिया बन जइतीं। नागमती के वियोग वेदना पर के ना अपना के न्योछावर कर दी?

भंवरा भाई! प्रेम अइसन चीजे हऽ। ऊ हर प्राणी में समाइल बा। केहूँ खुलल खेल में ओकरा के वीभत्स बना के बलात्कार में बदल देला, केहूँ आपन लगाव मन का भीतरे सँजोवले प्रान त्याग देता।

कवना फूल से केतना रस चूसे के चाहीं एह कला में तूही प्रवीण बाड़। मनुष्यो में केतना लोग बा, जेकर प्रेम आ यौवन रस से कबो मन ना भरल। हीक भर पियलो के बाद ऊ माँगत बा, ‘तनी अउर तनी अउर।’ राजा ययाति के यौवन पिपासा उनकरा के केतना तड़पवलस। हमरो जीवन में कबो—कबो अइसन छन आइल कि मन मछरी नियर तड़फडाए लागल। हमरो के बतावऽना कि केहूँ के उमड़ल जवानी देखि के मन काहे महुवा बन जाला। फगुआ आवते भौजाई लोग घेर लेला। अबीर—गुलाल से भरल ओइसन ठिठोली में छुट्टा मन बेर—बेर बँधाए चाहेला। देख भौजी, हमरा ऊपर रंग मत फेंकिहऽ। ऊ काहे के मानस। हमार पिचकारी अभी एने—ओने निशाना साधते रहेला कि भौजाई लोग भाग के भीतर लुका जाला। ओने से केहूँ किलकारी भरत गावेला — “भर फागुन बुढ़ऊ देवर लगिहें।” भंवरा भाई, तू ही बतावऽ। तूत हमरा के देखत बाड़ नू। का हम बुढ़ऊ नियर लागत बानी? बुढ़ऊ नियर लागे हमार दुश्मन। हम त हर होली में नब्बे साल के भइलो पर जवाने लागब। हमरा अइसन पट्टा के देखके भउजाई लोग दाँत से आपन अंगुरी काट लैला। मगर बिना दाँत वाली भउजी भगवान केहूँ के मत देसु। फगुआ जवानी के भांग हउवे, पियते आदमी मात जाला आ मन महुआ के फूल नियर दुरके लागेला।

भंवरा भाई। अगिला साल के फागुन में फेनु अइहऽ। आवते कवनो कली कोह्ली पर मत बइठि जइहऽ। खिलल फूल के मजे दोसर होला। हमरा के देख के लजइहऽ मत। हर फूल पर तू प्रीत के गीत गइहऽ। तनिको लजइलऽ त आगे के फूल मेहरा जाई। तहरा संकोच से बसिया जाई। कबो हमरो बगिया में त आवऽ। हमनी का दुनू परानी मिल के गावल जाई—

होरी खेले रघुबीरा अवध में होरी खेलें रघुबीरा!”



[प्रमपरक अनुभूतिजन्य भाव आ भाषा के कुशल शिल्पी जगन्नाथ कविता का अन्तः संगति आ छन्दानुशासन का दिसाई सजग कवि हउवन। भोजपुरी का वरिष्ठ कवियन में शामिल जगन्नाथ जी भोजपुरी गज़ल का रचना विधान आ 'उर्दू-हिंदी-भोजपुरी' का 'समरूप छन्द' पर सराहनीय काम कहले बाड़न। गीति का प्रति उनका भीतर अद्भुत निष्ठा बा। 'कविता' तिमाही पत्रिका के संपादन करत ऊ निरन्तर भोजपुरी काव्य-सिरीजन के प्रेरणाहित कइले बाड़न ]

## जगन्नाथ

**जन्म**— 19 जनवरी 1934, कुकुड़ा, बक्सर, (बिहार)।

**शिक्षा**— स्नातक।

**सेवा**— दूरसंचार महाप्रबंधक, कार्यालय पटना में उपमहाप्रबंधक का रूप में सेवानिवृत्त।

**प्रकाशन**— 'पंख सतरंगी' (गीत संग्रह), 'लर मोतिन के' (गज़ल-संग्रह), 'गज़ल के शिल्प विधान' 'भोजपुरी गज़ल के विकास यात्रा', 'उर्दू-भोजपुरी के समरूप छन्द', 'बाँचल-खुचल' (कहानी संग्रह), 'सात रंग', (एकांकी), संपादन 'कविता', 'समय के राग' (गज़ल-संग्रह)।

**सम्पर्क**— ए-21, साधनापुरी, रोड नं-6, 6 डी-गर्दनी बाग, पटना-800001।

**आपन कहनाम**— 'हमरा नजर में कविता मानवीय संवेदना के लयात्मक अभिव्यक्ति हऽ ! लिखीला कि लिखला से हमरा सुकून भेटाला। जीवन का विभिन्न पक्ष से जुड़े के प्रयास रहेला बाकि कवनो खास पक्ष के लेके आग्रह ना रहे।'

(एक) रुसल जिन्दगी के मनावत त हेई।  
उहो साध-सपना सजावत त हेई।

रहे रोख पहिले त अइसन ना राउर  
उमिर कुछ लगावत-बझावत त हेई।

अदा इशकिया ना भले रह गइल बा  
गज़ल हऽ त आखिर नजाकत त हेई।

पता ना, बा बाँचल कि ना हमरा गाँवे  
ई राउर शहर हऽ, शराफत त हेई।

लिखे के लकम हमरा लागल कि रउवा  
गज़ल गुनगुनाए के आदत त हेई।



(दू) दरद के बाँहि धरी प्रीति करे आ जाई।  
केहू के आँखि के बनि लोर ढरे आ जाई

हुलसि के आँखि में कजरा रची अमावस के  
बिहँसि के प्रान के तरई का बरे आ जाई।

लकम लगा लीं सुसुकी में गुनगुनाए के  
साँस के साज पर कुछ सुर त भरे आ जाई।

फूल से आँखि भरीं, काँट से करेजा के  
डेग मधुबन का डहरिया प धरे आ जाई।



(तीन) प्रीति से आँखि चार हो जाई।  
प्रीति छन में लखार हो जाई।

आगि नेहियाँ क झवँझल नइखे  
जबे खोरी अँगार हो जाई।

बात केहू से का कहब मन के  
झूठो अऊँजा-पथार हो जाई।

जिन्दगी लाख बेरहम हेखे  
सटीं पँजरा मयार हो जाई।



## (चार) लेकराग

भरि जाला अँखिया सपनवाँ, हो रामा,  
चइत महिनवाँ।

पपिहा फुकारे पिया रतिया—बिरतिया।  
ओठवा प अँटकलि मनवाँ, के बतिया।  
पिया बिनु सुन बा—भवनवाँ, हो रामा,  
चइत महिनवाँ।

रहि रहि बिखिया भरल बोले बोलिया।  
अमवाँ का खँगी से चसकल कोइलिया।  
मारे अँगजरल मेहनवाँ, हो रामा,  
चइत महिनवाँ।

खनकि—खनकि देला हरिजी के सुधिया।  
बिरहा का रहिया हेराइ गइलि बुधिया।  
दुश्मन भइल कँगनवाँ, हो रामा,  
चइत महिनवाँ।

जिनिगी के रहिया ना केहू बा अगोरिया।  
बटमार पछुवा करत बरजोरिया।  
कइसे बचाइबि रतनवाँ, हो रामा,  
चइत महिनवाँ।

बइठि बइठि कागा घर के बँरैरिया  
रोजे रोजे उचरेला फजिरे पहरिया।  
झूठो देला पपिया सगुनवाँ, हो रामा,  
चइत महिनवाँ।

कइसे पठाई आपन हलिया सनेसवा।  
बदलि—बदलि घूमे सभे आपन भेसवा।  
साँस दुइ घरी के पहुँनवाँ, हो रामा,  
चइत महिनवाँ।



## (पाँच) जनम—जनम के आस...

जनम—जनम के आस कबे मन के बुति गइल रहित निरमेही  
छन भर एको बेर कबो जे साँसन के दुलरवले रहितऽ।

बहुत बेर पहुँचलि दुअरा हमरा बिहँसत मउअति के डोली  
बहुत बेर लागल हमरा किस्मत पर किसिम—किसिम के बोली  
बाकिर जुग—जुग से भस्मल जिनिगी के सभ मिलि के भस्मावल  
इहे रेख किस्मत के बा मउअति भी लवटलि करति ठिठोली  
का मउअति ई हँसी उड़इति पहुँचि—पहुँचि के दुअरा हमरा  
तू न कबो जे हिया नेह के बाती के उसकवले रहितऽ।

बुझलो अँखियन से देखली हम एह दुनिया के चकमक पानी  
देखली कइसे लूटल जाता इहाँ बेदरदी से जिनिगानी  
इहाँ हँसी का साथे—साथे अँसुअन पर भी रोक लगल बा  
ओठ सिआइल जइसे मन में तड़पत रहल नेह के बानी  
कबले रहिती घिरल—रुकल दुनिया के चारदिवारी में हम  
तू दुनिया से दूर कतो जे मन के नगर बसवले रहितऽ।


बा ठेकान निगिचे कबहीं ले हमरा खातिर आस लगवले  
जिनिगी के एह बिकट राह में चटक नेह के जोति जगवले  
बाकिर डेग—डेग पर रस्ता बटमारन से घिरल—भरल बा  
कइसे बढ़ि पाइब हियरा में हम थाती अनमोल छिपवले  
परसि—परसि हमरा चरनन के हँसत रहिति मंजिल कबहीं के  
तू न हिया के साध—साध के जे कबहुँ भरमवले रहितऽ।

जनम—जनम के आस कबे मन के बुति गइल रहित निरमेही  
छन भर एको बेर कबो जे साँसन के दुलरवले रहितऽ।



[हिंदी भोजपुरी में कवनो भेद ना माने वाला वरिष्ठ कवि सत्यनारायण पछिला छव दशकन से 'कविता' आ 'गीत-संसार' से जुड़ल रहल बाड़न । ऊ अपना समय के चर्चित सृजनशील कवियन में जानल पहिचानल जालें। हिंदी भोजपुरी के श्रेष्ठ पत्र पत्रिकन में आपन मौजूदगी दर्ज करावत रहे वाला कवि सत्यनारायण अपना सर्जनात्मकता आ काव्य विवेक के निरन्तर नया एहसास करावत रहल बाड़ें। भोजपुरी में उनकर विशिष्ट योगदान बा ]

## सत्यनारायण



**जन्म-** 13 सितम्बर 1934, कौलोडिहरी, सहार, भोजपुर (बिहार) ।

**सेवा-** अध्यापन का बाद बिहार सरकार के सेवा में।

**प्रकाशन-** 'तुम ना नहीं कर सकते', 'टूटते जल-बिम्ब', 'समाध्यक्ष हँस रहा है' (काव्य-संग्रह), 'सुनें प्रजाजन' (नुकड़ गीत), साहित्य अकादमी के विशिष्ट श्रेष्ठ गीत-संवयन, डॉ० शंभुनाथ सिंह के 'नवगीत-अर्द्धशती' 'धार पर हम' शब्दपदी आ 'गीतायन' आदि में संकलित गीतकार ।

### आपन कहनाम : प्रेम मनुष्य के सबसे सृजनशील अभिलाषा

'कविता के बोले के चाहीं, कवि के ना' जहाँ तक गीत के प्रश्न बा, भोजपुरी कविता के आत्मा ह गीत । भोजपुरी कविता के परख-पहिचान के आधार-भूमि ह गीत । एक से एक कवि आपन गीत-चेतना से भोजपुरी कविता के ऊँचाई देलन । आ आजुओ दे रहल बाड़ें। गीत रागधर्मी होके भी मूलतः जीवनधर्मी होला । भोजपुरी गीत के यात्रा घर-अँगना, पास-पड़ोस से चलके समय आ समाज तक जाला । मतलब ई कि समकालीन भोजपुरी गीत जीवन के सम्पूर्णता में देखेला, देखावेला । आज प्रेम गीत के लेके कुछ भाई लोग कर्पूर के स्थिति पैदा कर देले बाड़े। खासकर एन्द्रिय प्रेम के गीत लिखल त अपराध मानल जाता, जबकि प्रेम मनुष्य के बुनियादी आ सबसे सृजनशील अभिलाषा ह । प्रेम के गीत प्रेमो से बड़ होला ।

### (एक) इयाद कबो ओरियाय ना

आवऽ प्यार, आवऽ

बइठऽ

कँहवा रहलऽ?

ना कवनो खोज-खबर

ना चिट्ठी-पतरी !

कइसन बाड़ऽ?

सब ठीक-ठाक बा नूँ?

घर-गृहस्थी?

बाल-बच्चा?

नेकरी-पेशा ?

कुछ खइबऽ?

ऊहे फुटहा? चना-चबेना?

जे तू गाँती में बान्ह के

ले आवत रहलऽ

आ तोहरा लगे बइठ के

हम खात रहलीं

कबो-कबो त छीना-झपटी हो जात रहे

इयाद बा?

आहर के पानी में अंठखेली?

चिरई-चुरगुन प

गुल्लत तानल?

बगइचा में टिकोरा बीनल?

खेत में साग खँटल?

तब ना केहू बरजे वाला

ना टोके वाला

उमिर बढ़ल

गाँव-जवार के नजर में

हम सयान हो गइलीं

हमार अँगने

हमार दुनिया हो गइल !

खैर, छोड़ऽ

का कहलऽ?

पुरान दिन



ना बहुरी त का भइल?  
सुनऽ प्यार,  
तूं त हमार इयार हवऽ  
आ इयाद कबो ओरियाय ना !

अच्छ  
अब जा  
अबेर होता ।

## (दू) का मिलेला आकास के...

आखिर  
का मिलेला  
आकास के  
चिरई से ?  
आकास  
गाछ ना ह  
कि चिरई फुदकत आवे  
खेंता बनावे  
खेतो  
ना ह आकाश  
जे फसलन के साथ उगे  
चहकत चिरई  
आवे, दाना चुगे  
  
आकाश के लगे  
ना गंध बा  
ना राग  
बस  
आपन एकान्त बा  
आकाश के लगे  
अनन्त तक पैलल एकान्त  
जेकरा के  
आपन उड़न के  
खुशबू से  
भर देले चिरई

चिरई के पाँख प  
उतर आवेला  
आकास के नीला विस्तार  
अऊर  
आपन रोम-रोम से  
बाजे लागेला आकाश  
जइसे सरोद, जइसे सितार

लौट जाले चिरई  
बाकिर  
आकाश जानेला  
कि चिरई जे छोड़ गइल  
बस ओतने  
आकाश के आपन ह-

आँख में बसल  
साँस में रचल  
आखिर  
का मिलेला  
आकास के  
चिरई से?



[ संवेदनशील मन मिजाज आ सर्जनात्मक प्रतिभा के धनी वरिष्ठ भोजपुरी साहित्यकार पाण्डेय कपिल का काव्य आ कला के प्रति अटूट निष्ठा बा। उनका कविताई में प्रेम आ प्रकृति का साथ जीवनानुभूति के मौलिक उद्भावना आ रचना कौशल बा। आत्म दर्शन आ आत्म-साक्षात्कार के ललक, उनका भीतर का कवि के गुरु-गंभीर बनावेला। ]

## पाण्डेय कपिल



**जन्म**— 24 सितम्बर 1930, शीतलपुर बाजार, बरेजा, सारण (बिहार)।

**शिक्षा**— एम0ए0 (का0हि0वि0), वाराणसी

**सेवा**— राजभाषा उपनिदेशक बिहार से अवकाश, अखिल भारतीय-भोजपुरी साहित्य सम्मेलन।

**प्रकाशन**— 'भोर हो गइल' (काव्य-संग्रह), 'कह ना सकलीं' (गज़ल-संग्रह), 'जीम बेचारी का कहीं' (देहा-संग्रह), 'फूलसुंघी' (उपन्यास), भोजपुरी तिमाही पत्रिका 'उरहे', भोजपुरी सम्मेलन पत्रिका का अलावे कई भोजपुरी संकलनन के सम्पादन।

**सम्पर्क**— मार्ग-3, इन्द्रपुरी, पटना-800024

### (एक) गज़ल

भइल प्यार के ई असर धीरे-धीरे  
मिलत जब नजर से नजर धीरे-धीरे  
लगावत रहस ऊ भले मुँह प ताला  
नजर सब बता दी मगर धीरे-धीरे  
पता ना रहे कहँवाँ जाये के बाटे  
बढ़ल डेग जब राह पर धीरे-धीरे  
जे डूबत रहे जिन्दगी का भँवर में  
चलल नाव मन के उबर धीरे-धीरे  
मतारी-बहिन-बाप-भाई भुलाइल  
मिलल जब पिया के नगर धीरे-धीरे  
तुरत हाल आपन बतावल बा मुश्किल  
मिलत बाटे आपन खबर धीरे-धीरे

### (तीन) गज़ल

गीत मन के लिखइला जमाना भइल  
राग में गुनगुनइला जमाना भइल  
रोज अधराति कोइल कुँकुलस मगर  
आम के मोजरइला जमाना भइल  
ओस अइसे त रोजे भिँजावत रहल  
मन के महुआ फुलइला जमाना भइल  
अब ना परतीत के कवनो मानी रहल  
प्यार के किरिया खइला जमाना भइल  
कान में अबहूँ गूँजत बा कइसन ई धुन  
बात उनका से कइला जमाना भइल

### (दो) गज़ल

का पता कब तलक चले के बा  
मोम का कब तलक गले के बा  
नेह जब तक बचल रही तब ले  
जिन्दगी के दिया जले के बा  
अब ले होते रहल गलत शिकवा  
बात ईहे इहाँ खले के बा  
दोष कइलस जे ऊ त छूट गइल  
दोष लागत इहाँ भले के बा  
ई तऽ कौड़ी ह, इंतजार करीं  
फूल लागी, तबे फले के बा

### (चार) गज़ल

हो गइल देर आज आवे में  
प्राण के आरती सजावे में  
चाव मन के, तोहार हो जाला  
प्रीत के भाव-गीत गावे में  
राग में रस में लीन हो जाला  
प्राण-भँवरा के गुनगुनावे में  
मन के आपन, बिसर-बिसर जाला  
तोहरा सुधि में समय बितावे में  
शील-संकोच कुछ बुझाला ना  
खुल के आपन गरज सुनावे में



[ रंगकर्मी, नाटककार कवि सतीश जी भोजपुरी भाव-भंगिमा के वरिष्ठ रचनाकार मानल जानल । भाषा शिल्प का दिसाई सजग, भावबोध से संपन्न । इनका कविता में 'प्रेम' आ 'प्रेम के 'पीर' दूनों भावप्रवणता का साथ प्रगट होला । ]

## सतीश प्रसाद सिन्हा



**जन्म**— 01 जून 1938, आरा, भोजपुर (बिहार) ।

**प्रकाशन**— 'मन के अँगना में'(काव्य-संकलन), 'अपने-पराये', 'सतरंगे-लोग' (हिंदी नाटक), 'धरमतिआ' (भोजपुरी नाटक) ।

**सम्पर्क**— कुसुमांचल, कल्याण विहार, अंबेदकर पथ, बेली रोड, पटना-14 ।

**आपन कहनाम** : गीत के उद्गम-स्थल मानव शरीर के कोमलतम अंग हिरदय होला, जहाँ दया, नेह-घेह आ परोपकार-स्वेदना के कुल्कि तंत्र प्रस्फुटित होत रहेला । हिरदय के प्रेम सनाइल अभिव्यक्ति गीत के माध्यम से सीधा मर्मस्थल छू लेला । यथार्थ आ समकालीन लेखन के पक्षधर प्रेम-गीत के भले अप्रासंगिक बताओ, बाकिर गीत आ प्रेम-गीत के प्रासंगिकता कबो खतम ना हो सके । प्रेम तऽ प्रकृतिजन्य होला । कुल्कि चर-अचर के उत्पत्ति के जरि में प्रेमे होला ।

**(एक)** कइसे दो अचके में भोर हो गइल  
अंगना में हमरा अंजोर हो गइल ।

जोती अन्हरिया में रहे अझुराइल  
रतिया का संगे-संगे रहे करिआइल  
उतरल किरिनियन के अइसन बराती  
खेँता में चिरइन के सोर हो गइल ।

असरा के दियना कबे से दासल  
मनवां का कोना में रहे उद्बासल  
कइसन चलल आजु किस्मत के जादू  
सँवरो सपनवां बा गोर हो गइल ।

हियरा के सुगना रहे सकुचाइल  
सपना के बगिया रहे मुरुझाइल  
अइसन चलल आजु थथमल पवनवाँ  
नदिया में मन के हिलोर हो गइल ।

मितवा सनेही के आइल हऽ पाती  
हमरा अंगनवा में धरि गइल बाती  
तन-मन पिरितिया में अइसन नहाइल  
नेहिया में गीत सराबोर हो गइल ।

कइसे दो अचके में भोर हो गइल  
अंगना में हमरा अंजोर हो गइल ।



**(द्व)** अँज गइल सपना सतरंगा  
आके केहू अँखियन में !

मन के मोर छमाछम नाचे  
बात हिया के हमरी बाँचे  
खनक-खनक बाजेला कंगना  
रहि-रहि सून कलइयन में।

जागल चिरई भोरहरिया के  
भागल अंधियारा रतिया के  
ललक समाइल बा उड़न के  
मन-पाँखी के पँखियन में।

नवकी-नवकी आस बुनाइल  
सुर में लथपथ गीत सनाइल  
गलबहियाँ के लागल असरा  
फेर-पियासल बँहियन में।



सुधि के मृगा कुल्लूच भरेला  
मद-मातल दिन-रात रहेला  
के भरि गइल प्यार के मदिरा  
खाली नेह-गगरियन में!

सपना सपने ना रहि जाए  
साथ समय के ना बहि जाए  
कबो-कबो डर जाला मनवां  
चलत अकेला रहियन में।  
आँज गइल सपना सतसंगा  
आके केहू अँखियन में!



(तीन) भरि-भरि आइल आँख  
आजु अँतर अकुलाइल  
दरद हिया में आके  
फिर से बा बिटुराइल ।  
फिर से आइल याद  
पिया के बिसरल बात ।  
घाव पुनका टभकल  
काहे फिर रहि-रहि के  
भीर पीर के ढरकल  
काहे फिर बहि-बहि के  
अचके अधिये रात  
सुधि के जुटल बरात ।

भुक-भुक करत दिया के  
बाती के उकसावल  
मरुथल मन पर हमरा  
पानी के बरिसावल  
गुपचुम लुफ्त-छुपात  
सिहरल फिर से गात ।  
बँसुरी केहू टेरल  
फिर आपन बिरहा के  
जिनगी थथम गइल बा  
बीच समय के आके  
फिर आइल सौगात  
आँखिन के बरसात ।



## झरोखा इयाद के

### स्व० रामजियावनदास 'बावला'

(एक) सगरी सरेहिया रँगाइलि हो सखि  
फागुन आइल  
खेतवा मटर गदराइलि हो सखि फागुन आइल !  
पिया परदेसिया क सुधिया सतावइ  
बोल कोइलरिया क कहर ढहावइ  
अमरइया बउराइलि हो सखि फागुन आइल !  
दुधवा में रतिया चननिया नहाले  
खोरी-खोरी होरी होय गीत मुस्काले  
फुटही ढोलकिया मढ़ाइलि हो सखि फागुन आइल !  
रस बरिसावै मधुमास के बयरिसा  
बिरमल जाने कहाँ बावला सँवरिया  
सपना प सपना टँगाइलि हो सखि फागुन आइल !

(दू) पेड़ परास क फूलत नंग  
अनंग भी अंग बदे सिंहरैला ।  
बारिन में फुलवारिन में  
भँवरा रस-लोभ क मारै मरैला ।  
जोरि के गाँठ चलै तितिली  
कुल गेह सरेह सनेह करैला  
आली, बसन्त बियोगिनि के  
छतिया पर आइ के कोदो दरैला !

भोजपुरी के चर्चित गीतकार श्री द्विवेदी कविता मंच पर अपना जनपदीय निजता का साथ गीत परसेस वालन में प्रतिष्ठित रहल बाड़न। उनका भोजपुरी में अक्की घुलल-मिलल बा। मिर्जापुर अउर काशी उनका काब्य साधना क नगरी रहल बा। साहित्य अकादमी से पुरस्कृत सम्मानित विश्व भोजपुरी सम्मेलन से 'सेतु' सम्मान आ उ०प्र० हिन्दी संस्थान से साहित्य भूषण जइसन सम्मान पावे वाला एह कवि के लिखल "बरखें" भोजपुरी साहित्य का छन्दशास्त्र का परम्परा में शामिल करे जोग बा।

## हरिराम द्विवेदी

**जन्म**— 12 मार्च 1936 शेरवां, जिला— मिर्जापुर (उ०प्र०)

**शिक्षा**— एम. ए., बी. एड.

**सेवा**— आकाशवाणी का प्रसारण सेवा में तीसन बरिस बाद अवकाश

**संपर्क**— अजमतगढ़ पैलेस, मोतीझील, वाराणसी

### पातरि पीर



मितवा बोलिया बोलै अस अनमोल  
सुनतै मनवाँ जाला बरबस डोल।  
सोच सोचि के जियरा सीतल होय  
थकै न तनिक परनवाँ सुधियन ढोय।  
नेहियां पाके हियरा हुलसइ मोर  
बरै दियरिया भितराँ लगै अँजोर।  
अस अपनइयत सोचीं जीव जुड़ाय  
केतनो करीं परनवाँ नाहिं अघाय।  
गंगाजल अस पावन परम पुनीत  
कहाँ जुरै एह जुग में अइस पिरीत?  
सुखद सपनवाँ पनपै सीतल छाँह।  
जबै जुड़ै अँकवारी भरि-भरि बाँह।  
इहै मनाईं निसदिन आठउ याम  
जिनिगी भर ई नेहिया निबहइ राम।

बनि बैरी विष बोबैं बाउर लोग  
लगी लागि जाय जिनिगिया कुम्हूतइ रेश  
ई बनि कलक कुरेदैं बारम्बार  
डुहुकै जिनिगी जइसे छुवै अँगार।  
जे मितवन के बिच्चे बोवे आग  
उजरवटी पर डालै करियर दाग।  
देखि सकै न पिरितिया के परतीत  
करमहीन जेके ना भावै गीत।  
अइसन कुटिल सुभाव न जानै नेह  
जनम अकारथ बिस्था मानव देह।  
काँट गड़ै कटि जाय न पीर ओराय  
बहुत देर तक करकै करक बुझाय।  
केतनी बिखधर पीरा सहइ परान  
एके कइसे केहू जानइ आन।



निरमल नेहिया रहली बड़ टहकार  
कउने कारन नहकै भइल अन्हार।  
इहै सोचि के हियरा होय अधीर  
गहिरी होतइ जाले पातरि पीर।



[भोजपुरी के वरिष्ठ कथाकार, गीतकार, चन्द्रविनोद जी संवेदना आ विचार के भाषा शिल्प के साथ संगति बड़टावे वाला चर्चित कवियन में गिनल जाले। भोजपुरी-नवगीत-विधान खातिर उनकर नाँव अगिली पाँति में गिनात रहल बा ]

## पी० चन्द्रविनोद

**जन्म**— 01 जनवरी 1945, शीतलपुर, जिला—सारण (बिहार)

**सेवा**— काशी हिन्दू विश्वविद्यालय, मूर्तिकला विभाग में प्रोफेसर पद से अवकाश प्राप्त।

**प्रकाशन**— (1) हम कुन्ती ना हई (2) केरा के टुकी टुकी पतई (दूनो कहानी संग्रह), (3) केतना बेर (गीत—संकलन)

**बकौली खुद** — संवेदना आ अनुभूति “हमरा भीतर जब बहिर्मुखी होके फूटेला तब हमार कथा बन जाला आ जब अंतर्मुखी होके फूटेला तब गीत बन जाला।”

### (एक) अपनापन से भर जाये दऽ

जइसे बीत गइल बा एतना  
बकियो रात गुजर जाये दऽ  
अबले भरल जहर बा जेतना  
ओकर असर उतरे जाये दऽ।

बंशी में खोसल चारा के टँगले रहल करेना  
तन किनार पर साँस रोक के पौछल करे पसेना  
कुछुओ हाथे ना आइल त, अपनापन से भर जाये दऽ।

मन के चहकत चाह चिरइया, कवना बन में भटकल  
भर रस्ते बा आँख पसारल, तबहूँ आगम अँटकल  
थथमल पाँव अगर बा अबले पारा बनल, पसर जाये दऽ।

छन भर के ठहराव इहाँ के, होत फजीरे जायेब  
बाँचल दिन तोहरे पियार के, रसगर गीत सुनाएब  
जतने पल बा एह पड़ाव के, बाती जइसन जर जाये दऽ।

जइसे बीत गइल बा एतना  
बकियो रात गुजर जाये दऽ !!



### (दू) महकेला महमह पिरित

महकेला महमह पिरित गोंइयाँ  
अब त बिसरे ना छन-भर अतीत गोंइयाँ !

जमुना के पानी में उमगल रवानी  
भें जाला असरा के मउरल कहानी  
अहरह बा आँतर में गीत गोंइयाँ !

कसमस अँजोरिया चननवाँ के बँहियाँ  
नेवतल नगरिया नयनवाँ के छँहियाँ  
भरमे ना रहिया पुनीत गोंइयाँ !

मोर पिछुअरिया सघन बँसवरिया  
बंशी बजा के जगावे बेयरिया  
कुच-कुच बरन होला पीत गोंइयाँ

अब त बिसरे ना छन भर अतीत गोंइयाँ !!



[ श्री दयाशंकर तिवारी भोजपुरी जीवन संस्कृति आ मूल्यबोध के कवि हउवन । उनका कविता के राग, जीवन— राग बन के उमरल बा । भाषा के सहज—सुभाविक रूप आ गँवई— विम्ब उनका गीतन के विशेषता हवे ]

## दयाशंकर तिवारी



**जन्म** — 3 जनवरी 1945, मीरपुर रहीमाबाद, मऊ (उ०प्र०)

**शिक्षा** — इलेक्ट्रिकल इंजीनियरिंग

**सेवा** — विद्युत विभाग इंजीनियर सेवा से अवकाश प्राप्त

**प्रकाशन**— 'विगुल और बाँसुरी', अभिमन्यु, माटी क महक (काव्य संकलन)

**वर्तमान पता**— 297, भीटी (अन्धा मोड़) मऊ 275101 (उ०प्र०) मो०— 9415680942

**आपन कहनाम**— 'नारी सवेदना आ ओकरा प्रेम—पीड़ से हमरो मन द्रवित होला । इहे पीर गुनगुनाहट बन जाला । प्रकृति—चित्र त अपना आपे एह गुनगुनाहट में उभरि आवेला ।

### घुमा दऽ पिया हमरो के

घुमा दऽ पिया हमरो के पटना सहरिया ।  
पहिरा के रेसमी बनारस कऽ सरिया ।

जवन जवन कहला तूँकइली कहनवाँ,  
चलि पइहें अबकी ना कवनौ बहनवाँ ।  
ना मंगली तोहरा से कोठवा अटरिया ॥ 1 ॥ घुमा दऽ

मेहदी से रंगली ना कबहूँ हथेलिया,  
खेलली सहेलियन के संगवा सुपेलिया ।  
जिनिगी भर रखववला रहिला—रहरिया ॥ 2 ॥ घुमा दऽ

पहिराँ लरिकपन में झुमका आ झलिया,  
निबिया के सिंकवा कऽ नथिया आ बलिया ।  
धुरिये आ मटिया में बीतलि उमिरिया ॥ 3 ॥ घुमा दऽ

हँसि हँसि के कटलीं अकेलही विपतिया,  
टिकुली सेनुरवा कऽ रखलीं इजतिया ।  
बेचलीं मुसीबतो में ना थुपुआ नरिया ॥ 4 ॥ घुमा दऽ

मेहनतिये से मिलिहें सभ कुछ सजनवाँ,  
उगलेला सोनवाँ कोइलवा खदनवाँ,  
पइसे के पिछवा भइल देहि करिया ॥ 5 ॥ घुमा दऽ



### के दियना बारि गइल

के दियना बारि गइल नेहिया के अँगना ।  
अँखियन में सूँघर सजाइ गइल सपना ॥

चढ़ते फगुवना के खोरि—खोरि महके,  
अगराइल उखियो के पोर पोर पिहिके ।  
खनका गइल के कलइयन के कंगना ॥ 1 ॥

अलसाइल अँखियन के लोर भइल असरा  
पोंछते पोंछत सराबोर भइल अँचरा ।  
चुपके से पुरवइया मारि गइल मेहना ॥ 2 ॥

बगियन में मधुर गीत गावें भंवरवा,  
फुलवन से बतियावें टारि के ओहरवा ।  
के हो परोसि गइल पहुना के जेवना ॥ 3 ॥

अंग अंग से अठखेली करेलीं जेवरिया,  
नकबेसर, कसधनिया पांव के पयलिया ।  
के सोनवा पिजरा मैटांगि गइल सुगना ॥ 4 ॥

रतिया भर टिमटिमाय दियना के बाती,  
जोगईला संझवाती पढ़ि पढ़ि के पाती ।  
देइ गइल के नेवता भेजि के ओरहना ॥ 5 ॥



## पियवा गइलें परदेसवा

पियवा गइलें परदेसवा ना सनेसवा भेजें हो,  
दिन दिन बाढ़ेला अनेसवा ना सनेसवा भेजे हो।

जोहीं दिनवा रतिया पतिया,  
नाचे अंखियन में सुरतिया।  
लोगवा कहेलें भदेसवा ना सनेसवा भेजें हो ॥1॥

गइलें चइते के महीनवाँ,  
बाटे मथवा पर सवनवाँ।  
बखरी ढाहे असरेसवा ना सनेसवा भेजें हो ॥2॥

बीतलि दसई आ देवारी,  
अगहन पुसवा बा दुआरी।  
बदरा बरसेला कुहेसवा ना सनेसवा भेजें हो ॥3॥

अगवाँ मघवा आ फगुनवाँ,  
होखें अनगिन असगुनवाँ।  
कहीं केकरा से कलेसवा ना सनेसवा भेजें हो ॥4॥

आपन केहू नाहीं मितवा,  
माहुर लागे अमरितवा।  
कबले अइहें सुदिवसवा ना सनेसवा भेजें हो ॥5॥



## चौधरी कन्हैया प्रसाद सिंह

आज तक बनवास में बा आदमी।  
काँट अस मधुमास में बा आदमी।  
नेह के झरना न जाने का भइल  
खुशक बेहद प्यास में बा आदमी।

केहू के देख तोहरा घर क खिरिकी बन्द हो जाले  
कहानी जनम लेले अउर पैदा छन्द हो जाले।  
बड़ा मुस्किल से रस्ता बीच केहू टिके पावेला  
मुहब्बत आ अदावत में सुरु जे द्वन्द हो जाले।

कौंपल अस काँप रहल देह मोर मितवा।  
कहाँ गइल नयनन से नेह मोर मितवा।  
भागो ना अँगना से हमरा उदासी  
सुख उड़ल बन-बन के खेह मोर मितवा।



**संपर्क** : नोनार वाया पीरु भोजपुर (बिहार)

## नागेन्द्र प्रसाद सिंह

उनका अइला से कतना खुशी मिल गइल।  
हमरा मुझाइल मन के कली खिल गइल।  
कब से सूतल रहे कामना जड़ बनल  
कूछ भइल अस कि बा तन-बदन हिल गइल।

कढ़ावल प्रीत के, के गीत निसबद रात में इहवाँ  
भरल के नेह के मोती नयन के प्रात में इहवाँ।  
इयादन से रहीं हम भरत सुनहट जिंदगानी में  
पता ना सोच के का लोग बइठल घात में इहवाँ।

गीत केने से भर रहल बा एह सुनहट में।  
प्रीत के सुर पसर रहल बा एह सुनहट में।  
फूल सदई खिलल रहल जे प्रीत के इहवाँ  
आज काहे दो झर रहल बा एह सुनहट में।



**संपर्क** : 01, शेफाली अपार्टमेंट,  
डा0 ए0के0 सेन पथ काजीपुर, पटना-04



## कुमार विरल

कहाँ बोई बियना आ नेह से पटाई  
मन माटी ऊसर बा कइसे उपजाई।

अँखिया से जोतीला रूपवा के धरती  
कहिया से भाग मोर असहीं बा परती  
सुनगत सनेहिया के कइसे बुताई !

अदबद के अँखुवाइल पीड़ा के बिरवा  
देहियाँ का रेती पर सिसके ना पुरुवा  
माया-मचान झूठ कउवा उड़ाई !

चरन धूरि गइला से चान बा लोटाइल  
सपना के हासिल कबो ना गोटाइल  
कइसे आकास बीच शब्द के उगाई? ●●●

**संपर्क :** C/o शत्रुघ्न प्रोसिंह, स्कूल रोड, माड़ीपुर, मुजफ्फरपुर (बिहार)

[भोजपुरी कविता के नया भाषिक बिनावट आ पिल्य से सँवारे वाला वरिष्ठ भोजपुरी नवगीतकारन का जमात में चरचा में रहे वाला कवि हउवन ]

### (डा०) रिपुसूदन श्रीवास्तव

**जन्म-** 24 अगस्त-1940 (गोपालगंज बिहार)

**सेवा-** पूर्व आचार्य और अध्यक्ष (दर्शनशास्त्र) बी. ए. बिहार विश्वविद्यालय मुजफ्फरपुर।

**प्रकाशित भोजपुरी काव्य संग्रह-** 'षबनम के मोती' आ 'आग भइल जिनगी'

**संपादन-** 'आगे-आगे' आ 'हीरा मोती'।

**वर्तमान पता:** प्रवास, लेन न० 2, पड़ाव पोखर, आमगोला, मुजफ्फरपुर

**बकौल खुद:-** भाव आ विचार कविता के आत्मा हऽ त भाषा ओकर काया। भाषा भाव के उजियावे में जतना समस्थ होले, कविता ओतने तेजी से पाठक / श्रोता तक पहुँचैले।



#### (एक)

जबसे गाछ सेयान भइल बा / पहुँचे लागल गाँव नगर।  
पुलुई पर सुगना बइठल त / कउँचे लागल गाँव नगर।

धरती जब आकास छुए त / घर-घर टाटी लागेला  
आसमान पथराव करे त / नाचे लागल गाँव नगर।

ढहे पुरान भीत त, केहू कानो कान ना जानेला  
नया भीत जनमे लागल तऽ / पाछे लागल गाँव नगर।

ढाई आखर के पाती / जबसे पहुँचल पंचाइत में  
आपन आपन अस्थ लगा के / बाँचे लागल गाँव नगर।

#### (दू)

पता ना केने से टकरा के हवा आइल बा।  
फिर उहे गंध साँस-साँस में समाइल बा।

आजु का बात हऽ बन-ठन दुआर पर हमरा  
भेरे- भेरे बे बोलवले बहार आइल बा।

रतन ह रूप के आकी सनेह के सोना  
आकि खुद चान तलइया में उतर आइल बा।

दूभि के पात में छीपल बा ओस के मोती  
बन के चितचोर केहू आँखि में लुकाइल बा।

जब ले दरदल न दिया सिरिजना भइल न कबो  
लेर का जोर पर हर गीत मुस्कराइल बा।

(तीन) महुआ के गाँछ तले फूस के मड़इया  
फुदुके फुदुके नाचि रहल हरखित गौरइया!

पुरुवा के अँचरा में महुवा के लोरी  
छोट बा मड़इया ई सुख कहाँ बटोरी  
डार डार रूखी नाचे, ता ता थइया !

मन मे ना दुख चाहे सूखि गइल बोटी  
बड़ नीक लागेला नून सँगे रोटी  
बनल रहे भाग, अरज बा गंगा मइया!

रुकि जा सुस्ता लऽ ए दूर के बटोही  
साथ छूटि जाई फिर के केके जोही?  
चारे दिन बाटे ई धूप खेल छँइया!



(चार) जब कबो दूर से निसबद रात में  
होके व्याकुल पुकारे पपीहा पिया  
तब कठिन तेज तूफान में भी जरत  
जेर से काँपि के झिलमिलाला दिया ।

जिन्दगी मेंभले कुछ मिलल न मिलल  
बस केहू के भरोसा क थाती त बा  
नाव लेके मुसाफिर भले ना फिरे  
हम जरावल करब घाट पर ई दिया ।

आँख के सामने जिन्दगी के जहर  
आँखि झपके त झरना हँसी के झरे  
हर सपन में अगर तू मिले के कहऽ  
हम बोलावत रहब रात दिन नीदिया ।

हर गली बन्द बा बन्द घर बंद दर  
आदमी बंद बा तंग ताबूत में  
हम गजल ना कहीले सही जान लऽ  
हम दिखावल करीले भरल हिरदया ।



## झरोखा इयाद के

### स्व० भोलानाथ गहमरी

(एक) महुआ के फूल झरे पलकन की छँहियाँ  
सारी रात महके बलमु तोर नेहियाँ !

कवनी नगरिया बेदरदी के डेरा  
दर्द भरल बीन बजलवस सँपेरा  
ढूँढूँ उमर भर कवन-कवन ठँइयाँ!

गंगा नहाइ सुरुज करीं बिनती  
बिरथा भइल जब सगरी मनवती  
हाथ जोरूँ केकर, केकर करूँ पँइया !

निंदिया के पलना सपनवाँ के डोरी  
बेर-बेर खींचे बिरह बरजोरी  
चाननी भरे जब जब चन्दा के बँहिया!

(दू) कीचड़ से नील कमल दियना से कजरा  
चिटुकी भर नेह से सँवरि जाला जियरा !

जब जब किरिनिया अगिन बरिसावे  
धरती के तप से सागर उठि धावे  
बूँद बूँद बनि के बरसि जाला बदरा !

तनिकी भर तेल से धधाइ जरे बाती  
छन भर में माँग भरे रात अहिबाती  
बिहँसि उठे भीतर के रूप-रंग चेहरा !

जिनिगी के साथ पले मन में हर ढंग के  
काँटन के बीच जइसे फूल कइ रंग के  
जे पावल गंध भइल गरवा के गजरा !  
चिटुकी भर नेह से सँवरि जाला जियरा !!

[ भोजपुरी के वरिष्ठ चर्चित कथाकार आ बहिर्मुखी समाजिक भाव के कवि कृष्णानन्द भोजपुरी साहित्य-सिरिजना में अगिली पांति में जुड़ल रहल बाड़न । ]

## कृष्णानन्द 'कृष्ण'



**जन्म**— 2 जुलाई 1947 चाँदी नरही, भोजपुर (बिहार)

**सेवा**— अवकाश प्राप्त अभियन्ता (लोक स्वास्थ्य अभियंत्रण)।

**प्रकाशन**— एह देस में रावन अभी मरल नइखे, गाँव बहुते गरम बा, हादसा (कहानी संग्रह), भोजपुरी कहानी विकास :परम्परा (समीक्ष), नया सूरज चढ़ल जाता, आपन गाँव भँटाते नइखे (गजल, सानेट संग्रह)।

**संपादन**— कथा पत्रिका 'पुन' : का अलावे कहानी आ लघुकथा के पाँच गो संपादित संग्रह।

**बकौल खुद**: 'समाज में घुसल कुरीतियन आ ओहसे उपजल कुटेव आ विसंगतियन' से असहमति आ प्रतिक्रिया में कविता।

(एक) हर देवाल पर छीट गइल अइसे कुमकुम के  
परिवर्तन के शंख बजावत जागी लोगे  
देखीं बुढ़वा अलख जगावत बा घुमघुम के  
अइसन समय कबो आवेला भागे-जोगे।

दह दह दहक रहल जंगल फूलल परास बा  
जइसे लागल आग इहाँ जन जन के मन में  
सेमर खड़ उदास अलग कुछ कुछ निरास बा  
पछुवा मार रहल बा बर्छी कइसे तन में।

तीसी मटर फुलाइल, सुन्नर सोभे अँचरा  
चकमक चकमक धरती के अँगना में जइसे  
खाड़ सिवाना पर पीपर गावत बा पचरा  
लहरा मार रहल गेहूँ जौ देखीं कइसे  
फूट रहल देखीं पूरुब से कइसन जोती  
फेंडन के फुनुगी पर चमके देखीं मोती।



(तीन) तहरा अइला से घर जगर मगर हो जाला  
कोना कोना मधुर गंध चुपके भर जाला  
सब केहू तहरा अगवानी में खो जाला  
जब जालऽ सबके हुलास पर पाला पर जाला।

कइसे समय सँसर जाला केहू ना जाने  
चुपके चुपके गौरइया अस अजब अचानक  
कतनो तोख धराई बाकिर मन ना माने  
पसरल बा सन्नाटा चारो ओर भयानक।

(दू) आजी के आ माई का अँखिन के ममता  
प्रेम, कहीं बिसराई कइसे अपना मन से  
कवनो धन ना करि पाई ए धन के समता  
सब चर्चित हो गइल आज बा ओही धन से।

आपन रहे करेजा, ऊहे काट रहल बा  
गंगाजी के देखीं उल्टा धार बहत बा  
देख-देख सब आज करेजा फाट करल बा  
अपना धरती पर अपनन के मार सहत बा।

लोग सहे चुपचाप समय के फेरा बाटे  
आगा कइसन दिन आई मन काँप रहल बा  
अगल बगल ई कइसन दुख के घेरा बाटे  
आपन बनल रहल जे, हरदम चाँप रहल बा  
अकसरुआ में याद बहुत सबकर आवेला  
मन, अँचरा के छाँह बइठि के सुख पावेला।



साँस साँस में बसल गंध कइसे बिसराई  
कीमत होला भला प्राण के अलग देह से  
भेद रहल ना कबो, कहीं कइसे हिगराई  
कइसे आज चुकाई बदला मिलल नेह के।



## अषोक द्विवेदी

**जन्म**— 01 मार्च 1951, सुल्तानपुर (गौसपुर), गाजीपुर (उ०प्र०)

**शिक्षा**— काशी हिन्दू विश्वविद्यालय से, एम.ए. (हिन्दी), पी—एच०डी० (1975)

**प्रकाशित किताब**— 1. घनानन्द और उनकी कविता 2. समीक्षा के नए प्रतिमान (आलोचना),

3. मीसा में बंद देश (कविता संग्रह) 1977 भोजपुरी में निबन्ध संग्रह (रामजी के सुगना, 1994)

कहानी संग्रह (गांव के भीतर गाँव, 1998; आवड लवट चलीं 2000) कविता संग्रह (अढ़ाई आखर, 1978;

फूटल किरिन हजार, 2004; कुछ आग कुछ राग; प्रेस में)

**संपादन**— 'ग्राम्या' (हिन्दी) 'पाती' (वर्ष 1979 से अब तक)

**कहनाम** : परम्परा इतिहास आ वर्तमान के ताल मेल बइठावत, अपना समय आ परिवेश में जियत—जागत—जूझत, समुझल बूझल अपना खास अनुभूतियन आ संवेदना के अपना निजता का साथ उकरे उरहे में कविता (गीत गजल, सानेट, फ्री वर्स) लिखा जाले।



### (एक) हम का लिखी दूसर ?

उहे धरती उहे सूरज—चान  
हम का लिखी दूसर  
ओइसहीं दिल बा अभी नादान  
हम का लिखी दूसर!

पात पुरइन के चढ़ल जल—बून—मोती  
लगल निरखे कँवल हियरा खोलि जोती  
ताल—जल लहरल सुरहिया धान  
हम का लिखी दूसर!

प्यार धरती के गहे आकास ओलरल  
मीठ चितवन में लसल ठहराव के पल  
फूल पतई हवा, सब हैरान  
हम का लिखी दूसर!

बुद्धि अछइत कूल्हि चतुराई मुलाइल  
कवन जादू रहे सुधबुध ले हेराइल  
एक छिन में गलि गइल अभिमान  
हम का लिखी दूसर!

तुहीं तूं में गुम, न कल से रहे पवलीं  
का भइल कइसे, कहाँ ना कहे पवलीं  
अनचिते बहि गइल सगरे ज्ञान  
हम का लिखी दूसर!

कुछ गलल पघिलल भितरिये ई बुझाइल  
नेह—रसरी में बुला रहनी बन्हाइल  
प्रेम से हमरो भइल पहिचान  
हम का लिखी दूसर!

### (दू) प्रेम पहर

पिहिके फेरु पपिहरा  
चीन्हल—जानल पीर लगे  
तहरा सुधि में छटपटात मन  
आज अधीर लगे।  
जिभिया चाटि दुलारत बछरु  
गइया जब हुलसे  
नेह के आँच बरफ पघिले  
बन परबत नदी हँसे  
छछनल जिया जंतु जुझावत  
नदिया—नीर लगे।

गिरत—उठत जिनिगी से  
हमके/अतने पता मिले  
गिरे पात पियराइ बिरिछ से  
फिर टूसा निकले  
भोरे फेरी देत चिरइया  
सुप्पी—फकीर लगे।  
परते दीठि तहार/रुखाइल  
दिन अनुकूल लगल  
बिहँसल अस अनुराग कि  
बन—झर कँटवो फूल लगल  
दुखवो अइसन मीठ  
कि जइसन गुड के खीर लगे!

तहरे गीत सुनावत तोहके  
कुछ सुर तान सधल  
साधत राग सधल दुइ आखर  
अधरी प्रान टँगल  
बिन तहरा निर्जीव जीव  
बे अरथ सरीर लगे!

तहरा सुधि में छटपटात मन  
आज अधीर लगे।



### (तीन) तहरा संग

तहरा सुधि के घुमड़ल बदरी  
हमरी अँखिया घिरि आइल बा,  
बरिसे खातिर फफनत-हियरा  
भितरे-भीतर छपटाइल बा।

इ पिरित, लगाव के आग कहीं  
कि विराग में गावल राग कहीं  
इ सिरिस्टि में घोरल बा सगरी  
हमरो तहरा में समाइल बा।

तहरे सँग राग-सँगल जिनिगी  
गिरि-गिरि उठ के सिखलस जीयल  
तहरा सँग ई भ्रमगीत बनल  
तोहसे मिलि के हरियाइल बा।

तहरे से लसल मन, घर-अँगना  
बिहँसल दुअरा से बगइचा ले  
तहरा बिन बा मरुवाइ गइल  
पतई-पतई पियराइल बा।

तहरा सँग सुख से भरल लगल  
दुख के दिन दरद भरल पल छिन  
अब संग रूप रस अच्छइत मन  
जरि से पुर्तई मरुआइल बा।

तहरा बिन कुछ ना नीक लगे  
घर सून लगे बन सून लगे  
दिनवों रुखराइल अस लगे  
सीतल रतियो अगियाइल बा।

तोहके अपनावत जागल धुन  
तोहरे के गावत राग सधल  
तहरा के सुनाइ तसंग उठल  
नदिया-सगरा लहराइल बा।

### (चार) नेह

जरी जबले तेल-बाती  
नेह के,  
अरदुवाई रही दियना-देह के!

सँगल पोतल रूप  
चिकनाई जतन के,  
पपडियाई, सूखि झरि जाई बदन से।  
आखिरस जरि के बुताई या गली  
बनी खिरसा धूर माटी रेह के!

पियासल के मिले-  
जल अँजुरी भरल,  
बाट जोहत प्रान मत जाये निकल।  
जब जुड़ाई हिया तलफत भूँ के  
सुफल होई तबे बरिसल मेह के!

धुकधुकी बा प्रान के  
सिरजल तहार,  
साँस के सुतरी बरल-फूरल तहार।  
सोचि गुनि के देख लिहनी हीक भर  
कहां गुंजाइस बचल संदेह के!  
जरी जबले तेल-बाती नेह के  
अरदोआई रही दियना देह के!!



## (पाँच) प्रेम कहानी

सबद सबद हम साधत बानी  
भीतर अगिन नयन भरि पानी  
अरथ उरेहत, रचि ना पवली  
अबले आपन प्रेम कहानी ।

बून कि जस गिरि ताल सरोवर  
नदिया सागर मिलि जाले  
अछरे अछर सबद बनि भाखा  
अकथ उचारत खिलि जाले  
कोसन पर बदलत पानी में  
खोजि न सकली अमरित बानी ।

रति अपरूप काम के रीझन  
सिरिजन में अनुराग समाइल  
पर न्योछावर हो दुसरा पर  
तवने भाव—सुभाव न आइल  
जवन करे कहनी संपूरन  
भइल न ओह षिव के अगवानी ।  
बन बसन्त हुलसल अगाराइल  
चढ़ि फागुन के कान्हे आइल  
प्रेम कथा के सूत सहेजले  
सुधि के पंछी लगहुँ न आइल  
अँटकल—भटकल हम रूपेपर  
लखि ना पवली प्रीति पुरानी ।  
सबद सबद हम साधत बानी  
अरथ उरेहत रचि ना पवली  
अबले आपन प्रेम कहानी!!

●●●

[ भोजपुरी नवगीत—धारा में अपना कथ—शिल्प आ नया उरेह खातिर चर्चा में बनल रहे वाला कवि गंगा प्रसाद 'अरुण' अपना काव्य प्रतिभा आ कौशल से प्रभावित करेलन । उनका गीतन में भोजपुरी के ठेठ रूप का सँगे हिन्दी के शब्द—सौन्दर्य आ मुहावरा देखे के मिलेला । ]

## गंगा प्रसाद 'अरुण'

**जन्म**— 4 जनवरी 1947, पड़रिया, बुढवल, रोहतास (बिहार)

**शिक्षा**— बी.ए. आनर्स

**प्रकाशन**— 'हहरत हियरा' अँगना महुवा झरल (काव्य संग्रह) तिरती सी परछाइँयो (हिन्दी गीत संग्रह)  
संपादन 'लुकार' आ चयनित संग्रह

**संपर्क सूत्र**— 21 बी, रोड, जोन 4 (संडे मार्केट) विरसागनर टेल्को, जमशेदपुर—4

**कहनाम**— 'कुछ गुनगुनाइब ना त गीत कहाँ से आई जी? समय समाज के विसंगति विद्रूप से के बाँचल बा? घर अँगना, समय से हमरो राग जुड़ल बा ।



**(एक)** बड़ जतन से जाँतल तोपल  
सुधिया फिर सरसे !

सँस हिडोला पर चढ़े / उफने आस—उसँस,  
तन अतवास—एकादसी / मन निरजला उपास  
बरिसे लागे मन के मुरुछा, आखर—आखर से !

रैन—दिवस परसल रहे / नयनन के अभिषेक,  
कइसे ना ढहि जाय जी काँच सेतु अस टेक?  
कइसे ना अँखिया निसहारी, दरसन से हरसे?

तन चकई ए पार हो / मन चकवा ओ पार,  
गुजरे सगरी रैन, पर कइसे हो अभिसार  
कतनो गगन अँजोरिया उमड़े भा नेहा बरसे?

हवा बेयारी के बिना / अफसाना गढ़ि जाय  
कइसन कइसन लोग बा, लपटा अस लपटाय  
जइसे लाजवती के कोई ले कबार जर से!

रूप आरती सम सजे / सुर बन्दना समान  
हवन कुंड के गंध अस अधरन के मुस्कान  
आँचर छँह दुलारे अलकन—पलकन से परसे!

बड़ जतन से जाँतल—तोपल  
सुधिया फिर सरसे!!

●●●

(द्व) तितिली अइसन/उड़ि-उड़िसगरो  
गंध चोरावे के।

बहत झकोरन से पुरवा के  
अझुरल अलकन से  
कबो-कबो कुछ भाव लुटा दी  
बेझिल पलकन से  
मन दर्पन के मीत/गीत से  
सुधि बिसरावे के।

साँसन से सरगम  
धड़कन के मानर के उर में  
फरफरात अधरन के आतुर  
मुरली के सुर में  
पीरा पर मन के  
मीरा अस पग थिरकावे के।

अब ना ऊ मोहन, ना राधा  
बाकिर राह उहे  
सै-सै रूप धरे के  
मन में अजगुत चाह उहे  
जमुना तीरे/कुंज कुटीरे  
रास रचावे के !

(तीन) नंदन उदास हो  
अबहूँ त लगे आ  
हमार मन उदास हो!  
अधरन के रंग फीका  
कुंठाल कटार हो,  
मधुकर विहीन आपन  
कइसन बहार हो  
उपवन उदास  
तन के गुलशन उदास हो!  
आँचर उदास  
नयना अंजन उदास हो  
गुमसुग पहाड़ पायल  
कंगन उदास हो  
चंद्रा-चकोर-चातक  
खंजन उदास हो!  
ना ऊ गुलाब-गंध  
ना झाड़ी ऊ घनी हो,  
ना ऊ गवाह घेरा  
ना नागफनी हो  
ऊँस जाय याद नागिन  
जे आस-पास हो!

## झरोखा इयाद के

### स्व० प्रभुनाथ मिश्र

छोटे-छोटे बुनिया / बरिसेला पनिया  
धरती पिये रसधार ! बुनिया में छलके पियार !!

निले-नील बदरा / तानेला चदरा  
लागल गगन में ओहार ! बदरा में चमके पियार !!

नाचेला मोरवा / गावे झिंगुरवा  
रतिया में बाजे सितार ! झुन-झुन में झुनुके पियार !!

पवन चउफेरवा / मारत फुहेरवा  
देहियाँ प ढारे दुलार ! सन सन सिहिके पियार !!

कुहुके कोइलिया / रे मधुर मधुर बोलिया  
पपिहो करेला पुकार ! पिउ-पिउ पिहिके पियार !!

धरती के कँखिया / हरियर पँखिया  
सावन क आइल बहार ! खेतवन में झलके पियार !!

[ भोजपुरी कवियन में गजल आ गीत विधा में विशेष रूप से चर्चित 'पीयूष', जीवन धर्मी गजल सिरजन के महत्व देलें। ]

## रामेश्वर प्रसाद सिनहा 'पीयूष'

**जन्म** — 02 मार्च 1942, कुकुड़ा (इटाही प्रखंड), बक्सर (बिहार)

**शिक्षा**— एम. ए. डिप—इन.टीच.

**सेवा व्यवसाय**— उच्च विद्यालय में अध्यापन

**प्रकाशन**— सुरपंछी, सेत के परछाहीं, आखों की उँगलियाँ (तीनो काव्य—संग्रह)

**सम्पर्क**— शंकर भवन, सिविल लाइन्स, बक्सर (बक्सर)

(एक)

दिल प पत्थर चलवला से का फायदा !  
आदमी के सतवला से का फायदा?  
हउवे पत्थर के उनकर करेजा बुला  
हाल दिल के सुनवला से का फायदा !  
नेह—अँगना गेंडइल, बँटाइल हिया  
भीत अइसन उठवला से का फायदा !  
घर में खुशबू क तनिको पता ना चलल  
फूल अइसन लगवला से का फायदा  
आँख तरसेले जेकरा के देखला बिना  
ओके दिल में बसवला से का फायदा

(दू)

दिल के दुनियाँ बसा के तनी देखलीं।  
सबके आपन बना के तनी देखलीं।  
रूप राउर चिन्हाते कहाँ आज बा  
मन के ऐना उठा के तनी देख लीं।  
मन्दिरो में बराई दिया नेह के  
पहिले घर में जरा के तनी देख लीं।  
हाथ बहुते मिलवलीं मगर का मिलल  
दिल से दिल त मिला के तनी देख लीं।  
काँट 'पीयूष' रोपल गइल ह बहुत  
फूल अँगना लगा के तनी देखलीं।



[ भोजपुरी के समर्थ आ चर्चित कवि आनन्द संधिदूत मूलतः गीतकार हउवन। इनका गीतन में भोजपुरी शब्द अपना चमक आ अर्थगौरव का साथे अनायास बिनाइल मिली। अनुभूति के गहिराई इनका भाव भंगिमा के प्रामाणिक बनावेले। अपना मौलिक अंदाज का चलते आनन्द संधिदूत भोजपुरी काव्य जगत में विशिष्ट बाड़न। ]

## आनन्द संधिदूत

**जन्म**— 11 जनवरी 1951, गहमर, गाजीपुर (उ०प्र०)

**शिक्षा**— स्नातक

**सेवा**— अवकाश प्राप्त बैंककर्मि

**प्रकाशन**— एक कड़ी के (गीत संचयन), अलावा तीन गो स्तरीय साहित्य—संकलन के संपादन

**कहनाम**— जब न हँसी फूटेले न रोआई त गीत फूटेला। गीत अन्तरात्मा क एगो अइसन ध्वनि ह जवन नीरस से नीरस विषय के एतना सरस सुस्वर आ मधुर अक्षर में परोसेले कि खुद गीतकार निहाल हो जाला, सुनेवाला आ पढ़ेवाला त बाद में निहाल होला। गति में अपविस्तार के सम्भावना ना होला। एही बात के महाकवि इलियट लिखले रहलन कि “छोट से छोट केतना छोट कविता लिखल जाव कि ऊ गीत कहाय।” हमार गीत एही छोट के तलाश हऽ।





## (एक)

रात, फूल छितरउए  
तोहार सपना  
हँसि-हँसि मुसुक्रउए  
तोहार सपना ।

ओठँघल जानि के सररिया के अतमा  
मन अभिलाख बन तरई चनरमा  
भरि नभ उधिअउए, तोहार सपना । रात०

कहाँ-कहाँ नाहीं बउँडत रहे अतमा  
हाँकि-हाँकि गउए छुअत लागे थथमा  
फूल गुलरी के भउए तोहार सपना । रात०

कँह बह निनिया के फुटुए किरिनिया  
सुख-दुख जिनगी के कथन-कहानिया  
जाने कहाँ बहि गउए तोहार सपना । रात०

## (दू)

पिया, अइहऽ त  
अन्हरिया में अँजोर लेले अइहऽ  
चान-तरई गढौले पोरेपोर लेले अइहऽ!

लेले अइह भर ठोर गावे भर गितिया  
ओठवा प' मुसुकी पुतरिया प' मोतिया  
हियरा के सुख झकझोर लेले अइहऽ । पिया

घरे-घरे बाँट देहीं बायेन-पेहान से  
ढाँपि-तोपि अमृत उदित मुसकान से  
जग, घर अस बाँह में बटोर लेले अइहऽ । पिया



## (तीन)

निनियो आइलि सपनो आइल  
हँसी-रुदन आइल  
हमरा आँगन के ना आइल  
ऊहे ना आइलि ।

पुतली समझावत के भीजल  
पलकोकहीं-कहीं  
कहाँ छुपाई उड़ल अर्क अस  
कहनी बई-बई  
लजियो आइलि खिसियो आइलि  
चैन-चुमन आइल ।  
हमरा आँगन के ना आइल  
ऊहे ना अइलि ।

रात-रात भर हरसिंगार  
दिन में तारा निकले  
दादुर-मेर-पपिहरा के स्वर  
सँझ-सुबह पिघले  
सावन आइल भादों आइल  
सीत-तपन आइल ।  
हमरा आँगन के ना आइल  
ऊहे ना आइलि ।

बइठ-बइठ के पलकन पर  
हम नजरन से उतरीं  
ए जोहान तोहके बतलाई  
का-का नाहीं करीं  
जुगत-जगत केतना गिनवा दी  
कवन-कवन आइल ।  
हमरा आँगन के ना आइल  
ऊहे ना आइलि ।



[ भोजपुरी कथाकार समालोचक आ बाल साहित्यकार का रूप में चर्चित भगवती प्रसाद द्विवेदी लेखन का प्रति समर्पित रहल बाड़न । कवि, भगवती जी के छन्दयोजना आ गीत के अन्तर्लय के ज्ञान बा । ऊ जीवन से जुड़ल विविध कोना के गहिर पकड़ राखे वाला, अइसन सिद्ध कवियन में जानल जालन, जेकरा भाषा आ ओकरा विनावट के बराबर ख्याल रहेला । ऊ अपना गहिर भावबोध के सफाई आ सलीका से गीतन में परेसेलन । ]

## भगवती प्रसाद द्विवेदी



**जन्म**— 01-07-1995, दलछपरा, बलिया (उ०प्र०)

**शिक्षा**— एम.एस.सी., विद्यावाचस्पति (मानद)

**सेवा**— भारत संचार निगम महाप्रबंधक कार्यालय पटना में कार्य

**प्रकाशन**— “जौ-जौ आगर” (काव्य संकलन) दूगो लघुउपन्यास ‘दरद के डहर’ आ ‘साँच के आँच’, ठेंगा (कहानी संग्रह), ‘थाती’ (लघुकथा) हिन्दी में एगो काव्य संग्रह आ तीन गो कहानी संग्रह का अलावा कई संकलन-संचयन के संपादन

**वर्तमान**— पो०बा 115, पटना— 800001 (बिहार) मो.बा 9430600958

**कहनाम**— हमरा खातिर गीत राग —बिराग, अनुराग पीर के गहिर—गझिन, सवेदना जगावे का गरज से उकेराइल एगो अइसन जियतार विधा ह, जवना के खासियत होला राग धर्मिता आ जीवनधर्मिता । अनुभूति के सघनता आ आँतर के उदबेग जब बेवैन कऽ देला त हम भाव प्रवण गीत के सिरिजना करे खातिर लचार हो जानी । गीत अगर कविता कऽ दिल होला त ओह दिल के धड़कन होला आदिम राग से लबरेज प्रेम गीत ।

<p><b>(एक)</b></p> <p>नेह-छेह बनल रहे राउर! आँचर में दूब-धान का चाहीं आउर!!</p> <p>आलता महावर के लाली, दिनभर लागे फगुआ रातभर दिवाली, हरदी में सँगल-सँगल चाउर!</p> <p>अल्हड़पन हँसी आ ठिठोली, देवर के गाभी आ ननद के चबोली, गलदोदल लागे ना बाउर!</p> <p>अचके लागे केहू आइल, कसमसात पोर-पोर नेह में नहाइल, ओढ़न अँकवार के दनाउर!</p>	<p><b>(दू)</b></p>	<p>नयनवा में जब से केहू समाइल ।</p> <p>बंजर ऊसर लागे हरियर बगइचा लेवा आ टाट भइल मसनद गलइचा पनसोखा के झुलुहा सेझे टँगाइल ।</p> <p>चम्पा चमेली बेली जुही गमके, मावस के रतियो में चाननिया दमके दिने में अँखिया में सपना फुलाइल ।</p> <p>सरग-नरग पाप-पुन किछऊ ना सूझे मन उन्हुका सुमिरन के वृन्दावन बूझे फेरु तुलसी चउरा प दियना बराइल ।</p>
---	--------------------	--

(तीन) हमार नेहिया  
वेहिया गदराइल ।

महुआ के फूल नियर  
सपना कँघाइल,  
सपना में सुगापंखी  
रँगवा घेराइल,  
मन में पिरितिया  
के भाव अँखुआइल ।

पवन सनसनाला  
त अंग गनगनाला,  
मातल बयरिया में  
देह अलसाला,  
उमड़ेने नदिया  
लहर बउराइल ।

प्रीत के पखेरु  
गगनवा में पँवरे,  
ठेर चुमे सुगना  
सुगिनिया का जवरे,  
नेह के सरोवर में  
अमरित घेराइल ।

हमार नेहिया ।  
वेहिया गदराइल ।



(चार) घोघो रानी, कतना पानी?  
दुनों परानी!

गाल सूखि के भइल छेहाइल  
होखे दी जी  
आँखिन में छवले बा माइल  
होखे दी जी  
बाँचल बा अँखियन के पानी  
दुनों परानी ।  
पतझड़ के बसंत हम मानी  
दुनों परानी!

जाँगर रोज टेठावल जाई  
जब ले दम बा  
खून परेना करी सिंचाई  
तब का गम बा  
हाड़ तूरिके करब किसानी  
दुनों परानी  
हरियर उज्जर काटब चानी  
दुनों परानी!

एक देसरा खातिर जीयब  
अंतिम दम ले  
धेती लुगरी फाटल सीयब  
अंतिम दम ले  
दुख में सुख के अकथ कहानी  
दुनों परानी! ● ● ●



[ कमलेश राय भोजपुरी के नया दौर का कवियन में सर्वाधिक चर्चित गीतकार मानल जालन । उनकर सिरजन कौशल, तलस्पर्शी अभिव्यक्ति आ शब्द संयोजन, उनके दोसरा कवियन से अलगा आ विशिष्ट बनावेला । जीवन जगत का संवेदना से जुड़ल उनका गीतन के लयात्मक छन्दविधान सुनवइया पढ़वइया के बरबस अपना ओर खींचेला । ]

## कमलेश राय



**जन्म**— 30 अक्टूबर 1960, मुर्तजीपुर (मुहम्मदाबाद) गाजीपुर

**शिक्षा**— एम.ए., पी—एच डी

**सेवा**— डी०सी०एस०के० पोस्ट ग्रेजुएट कालेज मऊ में कार्यालय अधीक्षक

**प्रकाशन / संपादन**— 'तोहरो बिहान दाँव पर' (गीत संग्रह) आ हिन्दी त्रैमासिक पत्रिका "शब्दिता" के संपादन ।

**कहनाम**— "भीतर के टूटन, टीस अकुलाहट आ छटपटाहट का चलते गीत जनमेला । हमरा गीतन में प्रेम, हुलास क्षोभ आ चिन्ता का साथे जिनिगी के कृत्विह संग मिली ।"

**(एक)** पह फाटल सुरुज उगल

घाम उतरि आइल

तोहरा बिन भोर कबो भोर ना बुझाइल ।

हवा में सबेरे कऽ सुनगुन संग

मिसिरी अस चिरइन कऽ बोली

फूलन पर भौरन के गुनगुन संग

सतरंगी किरिन कऽ संगोली

लागे जस पुरइन से पानी बिछलाइल / तोहराबिन

सूझे ना धूप दीप तुलसीदल

अछत ना रोरी ना चन्नन

अबले बा पूजाघर सून परल

ना कतहूँ पूजा ना अरचन

भौरे कऽ सूरज के अरघ ना दियाइल / तोहराबिन

सुधियन के फूल अस बिछावन पर

तन सोवे बेकल मन जागे

ना जाने आज उहँ आंगन घर

कहँ दो अनचीन्हल लागे

घरहीं में घर जोहे अँखिया अकुलाइल / तोहराबिन



**(दू)**

गीत अनासे उठे हिया में

थिरके बिछुवा पाँव में

सगुन कऽ पाती लेके आइल

फागुन हमरे गाँव में।

गधै—गधै गदराइल

मद में मातल महुबाबारी

लागे आज सेहागिन

पहिर सितारन वाली सारी

थम थम जाय पथिक पंछी

जेकरा घुघटा के छाँव में।

कलियन के अधरकुलल रूप पर

भौरा आस लगावे

एकसर विहँसि विहँसि के मन

कुछ अपने से बतियावे

बेसुध हवा चिकोटी काटे

बरबस ठाँव—कुठाँव में।

पिहके जब बेपीर पपीहा

पिया पिया गोहरा के

विहँसे कबो लजाये गोरी

सुधियन संग सांगाके

लागे सगरी संग भरल बा

परदेसी के नाँव में।



(तीन) अचके नैन हंसे मन थिरके

फागुन आइल का?

पोरे पोरे सगुन अंग फरके

फागुन आइल का?

सोना जड़ल बिहान

दुपहरी हीरा जड़ल लगे

सेनुर गूथल सांझि

रात चानी में मढ़ल लगे

घर—घर चान अंजोरिया छिरके

फागुन आइल का?

फूल कली कचनार

ताल संग पुरइन पात हंसे

लेके दरपन हाथ

कहीं केहू बेबात हंसे

कंगना कहीं अनासे खनके

फागुन आइल का?

बइठ मुँख सगुन पंछी

जाने का उचरि गइल

फिर कुछ पाछिल बात

हिया के अंगने उतरि गइल

सुधियन कऽ अमराई मंहके फागुन आइल का ?



[ भोजपुरी गजल आ गीत विधा के चर्चित रचनाकार । इनका गीतन में रागात्मकता का साथ जीवनधर्मिता संप्रकृत हो गइल बा । ]

## आसिफ रोहतासवी

**जन्म**— 01 नवम्बर 1960, बिहार के कैमूर जिला (तत्कालीन शाहाबाद) के सकरी गाँव में।

**शिक्षा**— एम0ए0 (हिंदी), पी—एच0डी0, डी0लिट्।

**सेवा**— पटना विश्वविद्यालय अन्तर्गत पटना सायंस कॉलेज में हिंदी विभाग के अध्यक्ष।

**प्रकाशन**— महक माटी के, 'आसमान बाकी बा', 'रेत के सफर', 'हारल त नइखी' (चारों गजल—संग्रह), 'ए जगरोपन भाई' (अतुकान्त कविता), हिंदी में— 'चटखती दीवारें' (कविता—संग्रह), हिंदी गजल : शिल्प एवं कला (समीक्षा)।

**संपादन**— 'परास' (तिमाही), तेनुघाट, झारखंड से।

**आत्मकथ्य**— सर्वोत्तम काव्य—रूप गीत मानवमन—हिरदा के कोमलतम भाव—अभिव्यक्ति के सार्वकालिक माध्यम बनल रही। हर साँस आ हिरदा के हर धुकधुकी गीत के लय में गुंथात रही। लोर आ मुस्कान दूनों परस्पर 'सम' में गुनगुनात रहिहैं स।



(एक) साँझ सोनहुला सपना बा अब  
चानी के ऊ दिन।

अब ना चान हँसे, ना आदित  
मुस्काते उतरे

पहिले अस अंगना में कागा  
कहाँ सगुन उचरे

कइसे कहीं कि लागत बाटे कइसन तोहरा बिन।

समय उबीछेला सुधियन के  
भर—अंजुरी देना,

आजो हो जाला उदास मन

के कोना—कोना  
मउअत बहुत सहज लागत बा, जिनगी बहुत कठिन।

कतना मधुर रहे अँखियन के  
गुमसुम बतियावल,

मुट्टी में फिर कहाँ बन्हाइल  
सरकल जेऊ पल

हेहर मन हिर—फिर बाँचेला बीतल समय गइलिन।

(द्व) रतिया निहारीले चान  
 कहवाँ हेराइल बिहान ।  
 मनवा के तलई में  
 सुधियन के कुइयाँ  
 सगरो फुलाइल बा  
 ए भोर गुइयाँ  
 छछनेला छन—छन परान ।  
 रतिया पहिरली  
 इंजोरिया के साझी  
 तरइन से सउँसे  
 टँकाइल किनारी  
 दूधे नहाइल सिवान ।  
 महुआ कौंघाइल बा  
 आम मौंजराइल  
 खेत—खरिहान, भर—  
 बघार गमगमाइल  
 कुहुकावे कोइलर के तान ।  
 हियरा के बेहुँडी में  
 जतने महाता  
 लैनू नियन ई त  
 अउरी गढता  
 जतने पिरितिया पुरान ।

(तीन) रहे अतना कठिन जब रीत, बिधना  
 काहे हियरा में दिहले पिरित, बिधना !  
 कवना नछतर में  
 कइले सिरिजना,  
 जिनगी—भ देखलीं रे  
 सुखवा के सपना  
 काहें सुसुकी में अँकुरेला गीत, बिधना !  
 खेलेलऽ तू लिलरा पऽ  
 पारि—पारि चिचिरी,  
 मिली जे ऊ बिछुरी आ कबहूँ ना बिसरी  
 भले जइती बिसरि ऊ अतीत, बिधना !  
 रतिया पिरितिया के  
 कइसे निबाही  
 सरकत—उमिरिया भइल परछाही  
 देले नाही रहिते भलु हमके मीत, बिधना !



## नगेन्द्र भट्ट

परती के दूबि लहलहाइल  
 सुधियन के घटा उमड़ि आइल ।

हंस नियर दिन उतरल—नदिया के पानी पर  
 लहर लहर लहराइल, दिन के अगुवानी पर  
 जाल डालि बालू पर किरनन के मछुवारा  
 जिनगी के ताल पर भुलाइल!

पैजनिया धुन बाजल, खेतन खरिहानन में  
 गीत सजल फूल नियन जिनगी के आँगन में  
 लौघ—लौघ परबत के देहरी के, सोना अस  
 धरती पर किरिन उतरि आइल!

टूट गइल सपना पगडंडी के सुनगुन से  
 पाप—पुन्न बिसरि गइल भौरन का गुनगुन से  
 होत भोर कइसन बयार बहल पुरवा कि  
 जोन्ही के आँचर उधियाइल!

पात—पात काँपि गइल पुरइनि जल थिरके  
 भौरन के सुधि आइल कलियन के तन फरके  
 अनजाने कवना रे दुलहा के हथवा से  
 चिटुकी भर सेनुर उधियाइल!  
 परती के दूबि लहलहाइल !!

संपर्क: चौक सिनेमा रोड, बलिया (उ०प्र०)

[अपना समय—सन्दर्भ के चर्चित जनपदीय कवि कन्हैया पाण्डेय मूलतः गँवई चेतना के रागधर्मी कवि हउवन । उनका रचनासंसार मेंगँव के भीतरी—बाहरी स्वर का साथ, जीवन—संघर्ष के वैविध्यपूर्ण चित्र मिलेला । वर्णन, विचार आ भाव के सन्तुलन उनका गीतन के विशेषता बा ।]

## कन्हैया पाण्डेय



**जन्म—** 1 जनवरी 1953, मैरीटार, बलिया, (उ०प्र०) ।

**शिक्षा—** बी०ए० एल०टी० ।

**सेवा—** पूर्व माध्यमिक विद्यालय, टण्डवा (बकवा), बलिया ।

**प्रकाशन—** हेराइ गइल जिनगी, 'तनिके दूर बिहान बा' (काव्य—संग्रह), मिरजई (कहानी—संग्रह), 'मशाल जरत रही' (नाटक) ।

**सम्पर्क—** 21 / 298, आवास विकास कालोनी, हरपुर, बलिया, फोन— 07678919658 ।

**कहनाम—** समाज के विद्रूपता आ मानवता के क्षरण के देखि के जब मन उद्वेलित होला, त अनासो भीतर से निकलल भाव कविता मेंरचा जाला ।

**(एक)** धरती लड़ी सजवले बाड़ी, चूनर धानी में  
केकरा ई अगवानी में ना !

जबसे सुनले बाड़ी हाला  
वैहिया रोज—रोज पियराला  
नित उठि धोवे मुंहवाँ, ठंढा—ठंढा पानी में  
केकरा ई अगवानी में ना  
दिन मेंसूरुज तपि—तपि जाले  
रतिया दूधे चान नहाले  
झुर—झुर लगे पवनवा, कूलर नियर पलानी में  
केकरा ई अगवानी में ना ।

भोरवा कुहुकति रहे कोइलिया  
अजबे सालति रहे उमिरिया  
मिसिरी घोरल रहुवे केतना ओकरा बानी में  
केकरा ई अगवानी में ना ।

अमवा बन्दनवार सजवलस  
महुवा रस टप—टप टपकवलस  
हियरा तरबर होखल बहुते बूनी—आन्ही में  
केकरा ई अगवानी में ना !



**(दू)** भेजनी बलमुआ के लिखि—लिखि पतिया  
पिया परदेशे गइलें कइसे कार्टी रतिया ?

दिनवा त कटि जाला घरवा—अंगनवा  
रतिया खा लउकेला उनकर सपनवा  
भितरा बसल बाटे पिया के सुरतिया !

बोलिया कोइलिया के हुकवा उठावे  
विरह अगिनिया के खून धधकावे  
धउँके करेजा जस लोहरा के भथिया ।

माघ के मधेसि चुवे काँपेला बदनिया  
रहिते बलमुआ त बिहँसित पलनियाँ  
हमहूँ धधाइ उनके बान्हि लेती गँतिया !

अब त सहात नइखे उनकर बियोगवा  
दस मुँह दस बात करे इहाँ लोगवा  
कबले जोगाई हम संइचल थतिया ?

आइल मधुमसवा रंगाए लागल चुनरी  
मन करे बनि जइती हमहूँ कबुतरी  
धई अंकवरिया जुड़ाइ लेती छतिया !



(तीन)

अँटक गइल बा मनवाँ  
उनका सुधियन का अँगनाई में  
कहल न माने जिद में अपना  
लागल बा पहुनाई में !

हरियर चुनरी, पीयर अँचरा  
झाँके रूप निखारल  
तहरा रूप रंग पर सजनी  
चनवो रहि—रहि हारल  
उतरि चाँदनी रहे हेराइल  
तोहरे ओह सुघराई में।

आगम जानि तहार बुझाइल  
पुहुप कँवड़िया खोले  
गुन—गुन करत भँवरवा जइसे  
कनवाँ में रस घोले  
सकुचि भइल बा लाल ललाई  
बिहँसे लगल गोराई में।

चैन न आवे तोहरा बिन  
मन के कुछऊ ना भावे  
बहुत दिनन के बिछुड़ल फेरु  
मिलले पर सुख पावे  
आजु बुझाइल, सोरि नेह के—  
केतना बा गहिराई में।



[परंपरा से मिलल आस्था आ समय—सन्दर्भ मेंरूखल—पलुहल जिनिगी से मिलल आत्म विश्वास कवि—कथाकार बरमेश्वर सिंह के आत्मानुभूति के सृजनात्मक बवनेले बा। गँवई मन, सूक्ष्म निरीक्षण शक्ति आ बोध से उनका भीतर के कवि सरल सधल आ सबल बन के उभरत बा ]]

## बरमेश्वर सिंह

**जन्म**— 24 जनवरी 1949, धनडीहा, भोजपुर, बिहार— 802160

**सेवा**— अवकाश प्राप्त तकनीकी पर्यवेक्षक, बी.एस.एन.एल.।

**प्रकाशन**— कथाकृष्ण, अमर कथा (कहानी संग्रह) अथ लुकाठी कथा (समकालीन कविता संग्रह)

**सम्पर्क**— 06182—282013, 09430605856 ।

**कहनाम**— अपना परिवेश आ समय में जिनिगी जीयत कतने दृश्य, घटना मन के आन्दोलित करेला। भीतर जब उद्वेग उठेला त हमार मन गुनगुनाला। उहे गुनगुनाहट हमार कविता बा।



(एक)

घर आँगन दुअरा मुसुकाइल, एक जमाना पर।

मरुथल बा अजबे हरिआइल, एक जमाना पर।

तवत जेठ में आज अचानक बदलल हवे हवा  
हहरल हियरा हूक भुलाइल, पा के उचित दवा  
प्रीत—बीज खनहन अँखुआइल, एक जमाना पर !

काठ देहि पर सुरुज सँवरिया, जादू डालि गइल  
नीरस नैना नीर नहाइल, रसगर गाल भइल  
अंग—अंग आभा अगराइल, एक जमाना पर।

भाव—नदी में उठल हिलोरा, खोजत हवे किनार  
नैन—भाव पर प्रेम—पुजारिन, हुलसत भइल सवार  
शीतल यौघन—घट पनिआइल, एक जमाना पर।

दिन दुलहा से, साँझ सखी के, चहकत नजर मिलल  
किरिन इंगुरिया रूप बनवले हरसिंगार झड्डल  
तुलसी—चउरा दीप रखाइल, एक जमाना पर।

रात सुहागिन किहां सेज पर सरगम साज सजल  
कोइल कुटनी भूलि चुकल बा, गावल बिरह गजल  
बबुआ के बाबू बा आइल, एक जमाना पर।

घर आँगन दुअरा मुसुकाइल, एक जमाना पर।  
मरुथल बा अजबे हरिआइल, एक जमाना पर।





(दू) पहिल नजर उनुका पर पड़ते मन के आसन डेलि गइल ।  
चाहत के खिड़की तब अचके, हवा बसंती खेलि गइल ।

अमराई अग्राइल आइल, मातल महुआ मुसुकाइल  
चहकि उठल कचनार, हिया में नेह—निमंत्रण अँखुआइल  
पुरवाई आँचर सरका के, साँस में खुशबू घोलि गइल ।

बुढ़वा बरगद बइठल—बइठल, तिकवत टेह लगावत बा  
टनमन टेसू टहकि—टहकि के, टिटकारत हुदकावत बा  
मुख से कुछुओ बोल ना फूटल, अँखिये सब कुछ बेलि गइल ।

मिलन—पिपासा—भार दबाइल, कोइल गीत कढवलसु हो  
रितु—पति के भुज—पाश धधाइल, आपन रीत निभवलसु हो  
दिशा—सुन्दरी पहुनाई में दर्सों—दुअरिया खेलि गइल ।

शीतल सरस समीर बसंती, पा के रसगर रात भइल  
नेह नहाइल गाछ—लता के, प्रेम—पगल सब पात भइल  
बड़ उतपाती बा फगुनहटा, अली—कली के तेलि गइल ।

पहिल नजर उनुका पर पड़ते, मन के आसन डेलि गइल  
चाहत के खिड़की त अचके, हवा बसंती खेलि गइल ।

[बहुआयामी रचनाकार, भोजपुरी के कथाकरण के अगिली पाँत में शामिल अरुण मोहन 'भारवि', सृजन का दिसाई प्रतिबद्ध साहित्यकार हउवन संवेदना आ भाव प्रवणता इनका रचनात्मक—प्रतिभा के ऊर्जा हऽ। रचनाकर्म का प्रति समर्पित 'भारवि' निष्ठावान लेखक हवें। ]

## (डा०) अरुण मोहन 'भारवि'



**जन्म**— 26 जून 1950, बक्सर, बिहार

**शिक्षा**— एम.ए., पी—एच.डी., एल.एल.बी., साहित्यरत्न

**सेवा**— संस्थापक प्राचार्य एवं प्रोफेसर पी.सी. कालेज, बक्सर

**प्रकाशन**— 'डहकत पुरवइया', 'परशुराम', करेजा के काँट, राख भउर आग (चारो उपन्यास), मुट्ठी भर भोर (कहानी संग्रह),  
जब तोप मुकाबिल हो (स्पट)

**सम्पर्क**— अरुणोदय प्रकाशन, आर्य आवास, बक्सर—बिहार, मो०— 09431525695

**कहनाम**— व्यक्तिगत अनुभूति आ संवेदना के इजहार खातिर कविता हवे, जवना में सहजे कुछ कहा सकेला ।

बोलेला काग आजु मोरा अटारी  
खुशी ना समाला सिन्हेरा पिटारी

महुआ के मातल बहेले पुरवाई  
मुसकी के फूल झरे मोर अंगनाई  
ननदी के ताना जस बधे कसाई  
पछुआ के झोंका भरेला सिसकारी ।

कोयल के कूक से रतिया अलसाई  
मोजर के गंध से अँजोरिया लजाई  
रहि—रहि के पुरवाई सिकड़ी बजाई  
टूटेला सपना बिरह के अँगारी ।

खनक उठे कँगना त गजरा लजाई  
कजरा के नदिया में जिया डूब जाई  
अँचरा में नेहिया के दुधवा फफाई  
बड़ दुख देले सनेहिया दुधारी ।

बोलेला काग आजु मोरा अटारी  
खुशी ना समाला सिन्हेरा पिटारी



[विष्णुदेव अपना समय—सन्दर्भ का चुनौतियन का बीच, गाँव में रहि के निरन्तर लिखत—पढत रहे वाला लेखक हवें। ऊ अपना सवेदन—ज्ञान आ ज्ञानात्मक भावबोध के अपना लेखन में अइसे उपयोग करेले जइसे सत्य के सम्मान करत होखसु। भोजपुरी का वर्तमान साहित्यिक—लेखन में चर्चित एह कवि कथाकार के आपन विशिष्ट शैली बा। ]

## विष्णुदेव तिवारी



**जन्म**— 17 जनवरी 1961, तिवारीपुर, दहिबर, बक्सर (बिहार)

**शिक्षा**— एम.ए., पी—एच.डी. (शोध सबमिट)

**सेवा**— भारतीय थल सेना में कुछ वर्ष नौकरी का बाद शिक्षण—कार्य।

**प्रकाशन**— शीर्ष अउर स्तरीय पत्र—पत्रिकन में दर्जनों कहानी, कविता, शोध—समीक्षा, आलेख / प्रतिनिधि संकलनन में शामिल।  
भोजपुरी दिशा बोध के पत्रिकन 'पाती' में उपसंपादक।

**कहनाम**— जवना घरी सब साथ छोड़ देला, ओह घरी कविते संगे रह के ई बतावेले कि अकेल होखल सबसे कठिन समय के सुरक्षा—कवच हऽ।

<b>(एक)</b>	<p>प्रेम माई के आँख के हेराइल किरन...प्रेम बाबूजी के तरहथिन के श्रम—कन....प्रेम पत्नी के लिलार के मद्धिम होत रंग आ..... प्रेम</p>	<p>हवा के ओट से उठत एगो प्रन जे सजग कर दे हर ओस कन के कि छने में बदल जाव मम जीवन।</p>	●●●
-------------	---	---	-----

<b>(द्व)</b>	<p>बढ़ली जा, पढ़ली जा हवा के गुदुरावत तितलियन के उड़न के थहली जा बाकिर काहें रहली जा अनजान अबले गाँव से फूटल ओह खुशी से जेकरा के धरती तब धारन करेले जब कवनो डीभी ओकरा कोरा से ओठ फरकावे शुरू करेले...।</p> <p>काहें रहली जा अनजान अबले कि नदी के लक्ष्य सागर होला आदमी के लक्ष्य घर जहाँ जिनगी उगेले</p>	<p>जहाँ केहू के चितवन के साथ चले के होला अउर करेके होला इंतजार खीकार केहू के मुस्कुराहट के कि ऊ खिले कि आसमान खिले</p> <p>आसमान खिले आ ओकरा में चारु ओर से बदरी गँस जाँ स फेर ओह बदरिन में छोटे—छोटे बून जादू से टँगा जा स अइसे कि चुअते मोती बन जाए सीपी</p>
--------------	--	---

अबले काहे रहलीं जा अनजान  
कि गीत के सरगम  
गीत के संगहीं रचा जाला  
प्रीत के निगम  
प्रीत के संगहीं सँचा जाला  
अब जनाइल हा सँचो के

कि जानल का होला  
सँचो के अब जनाइल हा  
कि मानल का होला  
प्रेम बनावे वाला के  
बहुत—बहुत शुक्रिया !



## मिथिलेश गहमरी



(एक) तूँ कवना रंग के बाइल तनी बता जइतऽ  
बहुत भइल हो तमासा, कि सोझा आ जइतऽ।

खुशी के बाँसुरी होखे, कि दुख के शहनाई  
कुछो बजावे के तऽ लूस—गुन सिखा जइतऽ।

मजा बा घाम में केतना पता ई चल जाइत  
कबो जे ओस—मतिन फूल पर छिटा जइतऽ।

जरत चिराग, बुतावल कवन कमाल भइल  
बुतल चिराग, जराके कबो देखा जइतऽ।

नजर में हमरा लगल आवा—जाही बा सबकर  
उदास दिल में गजल बनिके तूँ समा जइतऽ।

समय के खेल ई देखऽ कि बीच सावन में  
कहे इनार से गगरी, तनी फफा जइतऽ।

छँहाये जाई, त भर जाई तोहरा खुशबू से  
तूँ अपना याद के, ऊ गुलमोहर लगा जइतऽ।

(तीन) कहाँ अन्हरिया के राह निकलल  
सुरुज तऽ अपने सियाह निकलल।  
जवन किरिन से अँजोर होइत  
उहो किरिन अनकसाह निकलल।  
भइल शराफत के घर तलाशी  
कदम—कदम पर गुनाह निकलल।  
नया जमाना के आदमी तऽ  
सरप से अधिका बिखाह निकलल।

(दू) बाटे तोहरे से जिनगी में रैनक—बहार  
तूँ जे नइखऽ त माटी ई जिनगी हमार।

आँख में कुछ बा, कुछ आँख के बाटे पर  
रंग दुनिया में बिखरल बा तोहरो हजार।

घाम से मिलके बिहँसे लगल गुलमोहर  
चान के साथे मुरुझा गइल हरसिंगार।

खुद से कहियो मिलीं त मिलीं कइसे हम  
हर घड़ी ध्यान तोहरे में लागल हमार।

रोवाँ—रोवाँ में मधुमास उतरल रहे  
मन के आवाँ में सिरिजत रहे सुधि तोहार।

निरदयी दुख करेजा के काटत बा रोज  
धार दरियाव के जइसे काटे किनार।

नेह द', प्यार द', पीर द' लोर द'—  
हमके जीये बदे कुछ त' चारीं अधार।

नदी जे तड़पत रहे पियासल  
रिपोट में ऊ अथाह निकलल।  
लिहाज—इज्जत, सनेह सनमत  
ए दौर में सब तबाह निकलल।  
गज़ल ऊ कइसन कि सुनके मिथिलेश  
न आह निकलल, न बाह निकलल।



[भोजपुरी के नया कवियन में विशिष्ट स्थान बनावे वाला 'हीरा' जी घर आंगन से समाज आ देश तक फइलल जीवन के अपना कविता में मौलिकता के साथ उरहेलन। अपना समय सन्दर्भ में गँवई जीवन के सुभाविक चित्रण करे में कुशल कवि हीरालाल में अपार काव्य सम्भावना बा।]

## हीरालाल 'हीरा'



**जन्म**— 10 दिसम्बर 1957, बुलापुर (सँवरुबांध) जिला—बलिया (उ०प्र०)।

**शिक्षा**— बी०ए०, बी०एड०।

**सेवा**— भारतीय स्टेट बैंक, बलिया में वरिष्ठ विशिष्ट सहायक।

**प्रकाशन**— 'ऊ उजियार ना आइल' (काव्य—संग्रह), 'कने बाड़ी सीता' (खण्ड काव्य)।

**सम्पर्क**— 67, माधोपुर, नई बस्ती, रामपुर उदयमान, बलिया, पिन—277001

(एक) अचके में कइसन ई  
छेह उभरि आइल।  
छुट्टा चिरइया के,  
गोखे बन्हाइल।।

अपने नियर देखि दूसर सजीली  
ठोरवा से पँखिया खुजावे लजीली,  
तनिकी भर साथ मिलल हियरा जुड़इल।।

चाहे कि उड़ी बाकि उड़ि नहीं पावे,  
सँगे साटि बड़टे में मन सुख पावे,  
बन्हलस सनेहिया, उहरिये भुलाइल।।

चिरई—चिरइया के भासा समुझलस  
एक सँग रहीं अभिलासा के बुझलस  
गरवा में गर साटि अँखिया मुनाइल।।

(दू) बनजारा मन जइसे कतहूँ अचके ठहर गइल  
उनका ओह चितवन के, दिल पर कइसन असर भइल।

परिभाषा ना प्रेम के जनली, हम रहनी नादान  
रसे—रसे ऊ पीर उठल कि, निकले जइसे प्रान  
दवा बिरो कुछ काम न आइल सब बे असर भइल।

मन तड़पे मिलितीं बाकिर फिर उभरे तर्क हजार  
दरस—परस का बेचैनी में दाबे लोक—बिचार  
साँप छुछुन्नर के गति, जिनिगी लागे जहर भइल।

पैकड़ बन्हले नाचि रहल बा, मन मयूर आँगन में  
भूख—पियास न लागे जइसे, डाढ़ लेसले तन में  
एह पिरीत का चलते, तन से मन दर—बदर भइल।



[उ० प्र० राहुल सांकृत्यायन पुरस्कार से पुरस्कृत काव्य संकलन 'रेवेले फफकि मुसुकान' के कवि 'रसरज' मूलतः रागधर्मी कवि हउवन। जीवन विशेषकर गँवई जीवन के प्रतिबिम्ब उनका गीतन में लोक—स्वर बन के उभरेला।]

## शिवजी पाण्डेय 'रसरज'



**जन्म**— 18 अप्रैल 1967। ग्राम व पत्रालय : मैरीटार, बलिया, उ०प्र०, पिन—277202।

**शिक्षा**— एम०ए० (हिंदी, संस्कृत), संगीत प्रभाकर।

**सेवा**— अध्यापन कार्य, गार्गी शिक्षण संस्थान, आनन्द नगर, बलिया (उ०प्र०)।

**प्रकाशन**— 'रेवेले फफकि मुसुकान' (काव्य—संग्रह)।

**कहनाम**— जब सामाजिक विसंगतियन से मन क्षुब्ध हो जाला आ भीतर कवनो राग फूटेला तऽ गीत जनम लेला।

(एक) चढ़लि छन्हि पर लतर प्रीति के पसरल भरि अेरियानी ।  
हम भइली दीवाना सजनी, तूँ भइलू दीवानी ।।

कबो भुलाई ना हमरा ऊ, चोरी मधुर मिलन के,  
नेह बन्हाइल रहे अनोखा, हमनी के तन-मन के,  
होत बिहाने फुसफुसाय सब, चर्चा चलल जुबानी ।  
हम भइली दीवाना..!!

तोहके ना हम बिसरवली, ना तूँ हमके बिसरवलू,  
अँखियन-अँखियन के जरिये मन के बतिया बतियवलू  
अँगुरी में मुनरी हमरा ई, तोहरे नेह निसानी ।  
हम भइली दीवाना..!!

हम तहरा दियना के बाती, निसि-दिन बरल करीलें  
हर पल सुधि के अँगना तहरा, आ के रहल करीलें  
साँच तऽ ई बा तूँ हमरा में, हम तहरा में बानी ।  
हम भइली दीवाना..!!



(दू) जाने के रात भर जगावेला ।  
मन में रहि-रहि के गुदगुदावेला ।।

राग बिन आजु रागिनी कइसन,  
बिन चनरमा के, चाँदनी कइसन,  
रूप ऊहे जे प्रिय के भावेला ।।

का भइल कब कहाँ जनाइल ना,  
हम हेरइनी कहाँ, बुझाइल ना,  
केहू तनिकी ना कुछ बतावेला ।

जब खिलल फूल, फँखुरियो विहसल,  
संग ले-ले के तितिलियो मचलल,  
गंध भँवरा के, सुगबुगावेला ।

उनका अइला के जइसे भान भइल,  
बहल बयार त ई गुमान भइल,  
हमके उनकर इयाद आवेला ।



[भोजपुरी में सलीका से 'गज़ल' कहे के अन्दाज आ छन्दानुशासन राखे वाला कवि शशि प्रेमदेव, एह समय के चर्चा करे लायक प्रतिनिधि कवि बाड़न । उनका पास भाषा का साथ काव्य-प्रतिभा आ विवेक दूनों बा ।]

## शशि प्रेमदेव

**जन्म**— 1 जून 1965, यारपुर बेदुआ, बलिया सदर, (उ०प्र०), पिन— 277001

**शिक्षा**— एम०ए० (अंग्रेजी) ।

**सेवा**— कुँवर सिंह इण्टर कॉलेज में अंग्रेजी प्रवक्ता ।

**सम्पर्क**— कुँवर सिंह इण्टर कॉलेज, बलिया, उ०प्र०, मोबाइल : 09415830025

**बकौल खुद**— हमके बुझाला कि कविता हमरा खातिर खुद का अलावा आसपास मौजूद जड़ चेतन से संवाद (इन्टरैक्ट) करे क सबसे सुन्दर, संयमित आ प्रीतिकर तरीका बाटे ।



(एक)

तड़पल आ छपिटाइल होई, असहीं राति ओराइल होई !  
मन के ठेस लगा के हमरा, ओकरो नीन न आइल होई !

गाड़ी से उतरत खा भलहीं ऊ हँसि के तकलसि बाकिर—  
बीच राहि में अचके बिछुड़ल ओकरो बड़ा बुझाइल होई !

खोंसले रहली फूल जवन जूड़ा में कबो केहू के हम  
सुधि के बेनी में अजुवो ऊ फूल कतों अझुराईल होई !

जइसे हम लाचार परिन्दा मरजादा के पिंजड़ा के....  
ओसहीं साइत् लोक-लाज में ओकरो गोड़ बन्हाइल होई!

असवों चढ़ते पूस करत बा मन चलि के गुदरावे के...  
सूघर, गोल मटर के छेमी असवों खूब गोटाइल होई !

बिसरल ना एको छन खातिर ओकर साँवर हँसी 'शशी'  
'करिअट्टी' कहि-कहि के छेड़ल ओकरो कहाँ भुलाइल होई!



(द्व)

गइल जवानी, जिनिगी बीतल आवत—जात बनारस में  
बिसरल ना बाकिर अगहन के एगो रात बनारस में!

नदियो रहल पिआसल कबसे, बदरो के मन बहक गइल..  
भइल झमा—झम बे—मौसम रस के बरसात बनारस में!

ना तनिको उम्मेद रहल, ना आस रहल इचिको बाकिर—  
साँच हो गइल अचके कब के सोचल बात बनारस में!

का पवलीं आ का बिलववलीं—इहे आज ले बुझलीं ना  
दइबे जानसि हम जितलीं कि खइलीं मात बनारस में!

मन के सज्जी मइल धोवाइल 'शशी' नेहि के गंगा में  
देहिं भइल चिक्कन जइसे पुरइन के पात बनारस में!

**: मुक्तक :**

'बनल पहेली, एह रिश्ता के थाह लगावल मुश्किल बा!  
का बतिआवेले माटी से, सोरि, बतावल मुश्किल बा!  
जुग बदलल, दुनिया बदलल) ना बदलल भागि चकोरी के  
चाहल बा आसान चान के, बाकिर पावल मुश्किल बा!'

(तीन)

फेरु कबो जिनिगी के अँडल गतरे—गतर फुलाई का?  
फेरु मुन्हारे ओसहीं केहू फूल बटोरे आई का?

बड़की भउजी रोज सरापत रहली केतना ओकरा के  
रजमुनिया कऽ तबो तनिको हेठ भइल सुघराई का?

बेरि—बेरि खिड़की पर आके सुतला—रात निहारेला  
ठीठ चनरमा कहियो माई का हाथे पिटवाई का?

कहि दऽ भेद भरल अँखियन के तनी समहारल सीखे ऊ  
हम रमता जोगी हमरा के फेरु कतों अझुराई का?

किसिम—किसिम के टूटल सपना, दरद भरल बाटे जहवाँ  
मन् के ओह अजायबघर में कवनो खुशी समाई का?

बड़ा करत बाटे मन् ओकरा के एक बेर निहारे के  
फेरु कतों छन्—भर खातिर ऊ बिछुडल मीत भँटाई का?

●●●

[पंकज जी भोजपुरी जनपद के प्रतिनिधि गीतकार हउवन | सहजता आ सादगी इनकर वैशिष्ट्य बा ]

## कपिलमुनि पंकज

**जन्म**— 15 जुलाई 1946, मुहम्मदाबाद, गाजीपुर, (उ०प्र०)।

**शिक्षा**— एम०ए०, बी० कॉम०, विशारद।

**सेवा**— वरिष्ठ बैंक अधिकारी पद से अवकाश प्राप्त।

**प्रकाशन**— 'गंगा क तीरे—तीरे' (भोजपुरी कविता—संग्रह), 'दुर्गा इक्यावनी' (धनाक्षरी छन्द की पुस्तक), 'जलते गीत हथेली पर' (कविता संग्रह—हिंदी)।

**सम्पर्क**— एस-23/62—डी०ए०—27जी., डेलवरिया, चौकाघाट, वाराणसी—2, मोबाइल : 09415354255



पिरितिया काहें के बनवलऽ भगवान।  
मिलन क संगही जुदाई क विधान।।  
मन अँजाला कवनो, सूझे ना उपइया।  
बन गइले मोर, असगुन्हिया समइया।।  
सरदी लगेले अब लूह के समान।  
जनहूँ न पवलीं की, प्रीत ह पराई।  
भंवर नियर ई त, होले हरजाई।।  
झुटेमूठ कहे लोग प्रीत ह महान।

प्रीत जब टूटेले त, फाटे लगे छतिया।  
दिनवा पहाड़ लागे, काटे धावे रतिया।  
जिनिगी बुझाले जस पतझड़ बिरान।  
जनलीं कबीर के ना, ढाई अखरवा।  
कइसे हम छोड़ीं बोलऽ, तोहरो असरवा।  
पंकज भुलाइ कइल, सगरो गियान।

●●●

'पाती' | 46 | 'मार्च' 2014

## भोजपुरी जलसन के हाल

### विचार पर हावी बाजार आ प्रचार

□ भगवती प्रसाद द्विवेदी

विचारपरकता भोजपुरी के जान रहल बा। वाचिक परिपाटी से एकरा वैचारिक सोच के उठान, गहिराई जा पोढ़ता दीगर बोली-भसन से अलगा हटिके एकर एगो साफ पहिचान बनावे में मददगार साबित भइल रहे। चाहे लोकगीत-लोकभजन- लोकगाथा हेरहे भा लोककथा, चाहे लोक से जुड़ल अउर कवनो विधा-सभ में दीढ़ विचार आ गहिर संदेसमूलकता देखि-सुनिके लोग सुखद अचरज में परि जात रहे। आदि कवि कबीर के रचनन के भावपरकता, रूढ़ियन-अंधविश्वास-पौगाथी- कठमुल्लापन के खिलाफ दमदार चोट सउंसे जनमानस के तिलमिला देले रहे। तबे नू एह मुलुक में भासाई सर्वेक्षण करे आइल जार्ज अब्राहम ग्रियर्सन ना खाली भोजपुरी के बल-बैवत के तारीफ कइले रहलन, बलुक अपना देस लवटला का बादो भोजपुरिया विचार-संस्कृति के ताजिनिगी अपनावल कबो ना भुलइलन।

बाकिर जइसे-जइसे भोजपुरी के संविधान के आठवीं अनुसूची में सामिल करेके तगादा जोर पकड़त जा रहल बा, सियासी बल-बैवत वाला चंद सवारथी तत्व भोजपुरी के छिछालेदर करवावे में कवनो कोर-कसर उठा नइखन राखत आ खुद के सेसर पुरुखा-पुरनिया घोषित करवावे का नीयत दयानत से किसिम-किसिम के जलसा आयोजित करवा रहल बाड़न। अइसन बड़हुवा लोग, जेकर भोजपुरी भासा- साहित्य-संस्कृति के इतिहास में कवनो रचनात्मक अवदान नइखे एह तरह के जलसन के अगुवाई करि रहल बा आ खुदे आपन पीठ ठेंकत अपना के शिखर-पुरुष घोषित करे में इचिकियो लजात-खेत नइखे।

केहू 'फेस टू फेस' जवन ना कहि सके, ऊ फेसबुक पर बेधड़क अपना बड़बोलापन के इजहार करत बा। केहू इंटरनेट पर नामी-गिरामी रचनाकार के रचना अपना नाँव से डालि देत बा, त केहू अलगा-अलगा चैनलन पर बेशरमी से शेखी बघारत बा। एह कुल्हि करतूतन में खाली आत्म प्रशस्ति के बदनीयत छिपल बा, ना कि भोजपुरी

के बढ़न्ती खातिर सही माने में किछु करे के मनसा।

पटना में आयोजित भोजपुरी अकादमी के जलसा के राजनीतिक संग देके दुबारा कुरसी हासिल करके तत्कालीन अध्यक्ष के पैतरा भलहीं नाकामयाब हो गइल होखे, बाकिर उहाँ के नजारा देखिके साहित्यकारन- संस्कृतिकारमियन के माथ लाज से गड़ि गइल रहे। मंच पर राजनीति के रंगबाजन आ नचनियन-गवइयन के बोलबाला रहे आ सउंसे हॉल में साहित्यकारन के हाल पूछेवाला केहू ना रहे। अध्यक्ष जी आपन पीठ ठेंकत बतवले रहनीं कि उहाँ के भोजपुरी खातिर कहवाँ-कहवाँ कवन-कवन तीर मरनीं। संगहीं-संगहीं, एगो गायिका के भोजपुरी अकादमी के 'ब्राण्ड एम्बेसडर' बनावहूँ के ऐलान हो गइल, जवना के लेके खूब थुक्का-फजीहत भइल आ आखिरकार गायिका एह पद से इस्तीफा देके आपन इज्जत बचवली।

एह तथ से सभे वाकिफ बा कि भोजपुरी अकादमी के गठन भोजपुरी भासा-साहित्य के संवर्द्धन खातिर भइल रहे संगीत खातिर सूबा आ केन्द्र के संगीत-नाटक अकादमी आ अउर दोसर संस्था बाड़ी स, बाकिर ई बात पार्टी के एगो सांगठनिक अधिकारी के बनावल गइल बा। उहाँ के नेतृत्व में पहिल कार्यक्रम भिखारी ठाकुर जयन्ती के मोका पर भइल, जवना में सुननिहार साहित्यकार रहलन आ वक्ता मंत्री-नेता लोग। शिक्षा मंत्री जी अपना गहन ज्ञान के परिचय देत विचार व्यक्त कइनीं कि भोजपुरी कमजोर हो रहल बिया आ एह में साहित्य रचाए के चाहीं। जहाँ के ईस्सर अइसन, उहाँ के दलिद्वर कइसन !

भोजपुरी अकादमी त एगो सरकारी संस्था ह। बाकी गैर सरकारी संगठनों के हाल के गतिविधि कम उल्लेखनीय नइखे। एने भोजपुरी साहित्य खातिर गठित सबसे पुरान संस्था अखिल भारतीय भोजपुरी साहित्य सम्मेलन के पचीसवाँ सालाना जलसा रजत जयन्ती दू दिनी अधिवेशन का रूप में सम्पन्न भइल, जवना में उद्घाटन से

लेके मंच पर मौजूद अधिसंख्य अतिथि एगो खास राजनीतिक पार्टी से आ लेखक बिरादरी से अलगा हटिके एगो खास बिरादरी से रहलन। ज्यादातर लेखकन के त नेवता ले ना मिलल रहे आ जे उहाँ पहुँचल रहे, ओह साहित्यकार के उपेक्षा—दयनीयता देखते बनत रहे। भोजपुरी के महान विभूतियन—साहित्य मनीषियन के नाँव पर जवन पुरस्कार बाँटल गइलन स, उन्हनीं में 'अंधा बाँटे रेवड़ी...' वाली लोकोक्ति चरितार्थ भइल। हद त तब भइल, जब 'पाण्डेय नर्मदेश्वर सहाय पत्रकारिता पुरस्कार' डॉ० आसिफ रेहतासवी के दियाइल, त उहाँ के ई कहत पुरस्कार लेबे से इनकार कऽ दिहनीं कि पत्रकारिता में उहाँ से बेसी महत्त्वपूर्ण काम करे वाला वरिष्ठ लोग बाड़न, पहिले ओह लोगन के सम्मानित करे के चाहीं, संगे—संगे उहाँ के इहो कहनीं कि उहाँ के मूलतः कवि हईं आ ओह विधा खातिर सम्मिलित उहाँ के कृति के पुरस्कार लायक ना समझल गइल। 'आचार्य महेन्द्र शास्त्री स्मृति कविता पुरस्कार' एगो अइसन आदमी के दिहल गइल, जेकर ओह विधा के एकहू रचना रघुरियाये जोग नइखे आ जे ना ओह परम्परा के रचनिहार रहल बा। अधिवेशन में पहिले हरेक साल साहित्य के कवनो विधा पर मूल्यांकन चर्चा के सत्र होत रहे जवन सिनेमा आ बाजारवाद का बीचे गुम हो गइल रहे। गौरतलब बात ई बा कि पुरस्कार—निरनायकन में हमरो नाँव छपल बा। बहुत पहिले हमरा के अनौपचारिक ढंग से बतावल गइल रहे कि निरनायक—समिति में हमरो रहे के बा, बाकिर एह बाबत ना कवनो चिन्ती मिलल, ना ऊ किताबे दिहल गइली स, जवनन का बारे में निरनय करे के रहे। अइसने बेवहार भइल प्रख्यात नवगीतकार सत्यनारायण जी का साथे। उहाँ के कवि सम्मेलन के अध्यक्षता के दायित्व दिहल गइल रहे। आयोजक

लोग इहो कहले रहे कि उहाँ के उद्घाटनों समारोह में रहे के बा आ ओहू दिने उहाँ किहाँ गाड़ी जाई। उहाँ के इंतजार करत रहि गइनीं, बाकिर गाड़ी ना पहुँचल। दोसरा दिने कवि सम्मेलन शुरू होखे से पहिले फेर से सूचना दियाइल कि गाड़ी भेजल जा रहल बिया, बाकिर उहाँ के आपन एतराज जतावत उहाँ जाए से मना कऽ दिहनीं।

जब साहित्य आ साहित्यकारन खातिर गठित साहित्यिक संगठन क्षुद्र राजनीतिक लोभ—लाभ खातिर राजनेतन के चरन—वंदना करिहन स आ साहित्य खातिर जिए—मूवे वाला साहित्यसेवियन के उपेक्षित—अपमानित कऽके कुक्कुमुत्ता मतिन उगेवाला लोगन के सम्मानित करिहन स, त साहित्यिक हलका में मटाधीशी आ वैचारिक शून्यता के पइसार होइबे करी। मदारी के करतब पर ताली बजावे वाला मजमा आ बाजारे नू हावी रही।

'महुआ', 'अंजन' नियर चैनल भोजपुरी भासा आ साहित्य का नाँव पर जवन किछु परोसत बाड़न स, उन्हनीं में कहवाँ लउकत बा सांस्कृतिक समाजिक आ वैचारिक सोच? केकर—केकर लीहीं नाँव, कमरी ओढ़ले सउंसे गाँव। आखिर कब ले भोजपुरी के नाँव पर होखे वाला जलसन में खलिहा नाच गाना के बेलबाला रही ? कब ले साहित्यिक समारोहन में नाच, छुद्र गायकी आ लँगटई के नजारा लउकत रही ? भला अब कब नजर आई भोजपुरी के दम—खम, भासाई जीवंतता, साहित्यिक पोढ़ता आ विचारपरकता? चेतीं सभे, जलसन के सियासी रंग आ बाजार का जगहा अपना भाषा के विचार से लैस करीं। हम कतई निरास नइखीं। कहल गइल बा :

'जोगम हद से जियादा हो, खुशी नजदीक हेती है चमकते है सितारे, रात जब तारीक होती है।'

## विशेष अनुरोध / निहोरा—

अपना मातृभाषा के स्तरीय, कला संस्कृति आ भाषा—साहित्य के संरक्षा आ विकास खातिर, भोजपुरी दिशाबोध के पत्रिका "पाती" के सालाना सहयोग राशि भेजि के नियमित ग्राहक/सहयोगी बनीं। सालाना सहयोग, डाक व्यय सहित रु० 180/ एकल भा सामूहिक रूप से नाम, पता (पिन कोड सहित), मोबाइल नम्बर का साथ, मनीआडर भा "ड्राफ्ट" डा० अशोक द्विवेदी, संपादक "पाती", बलिया के नाम से भेजीं। जवना भाई लोग के पास डाक से पत्रिका पहुँच रहल बा, ओहू लोग से आगा सहयोग के उमेद पत्रिका परिवार करत बा।

रचनाकार लोग आपन मौलिक अप्रकाशित रचना टाइप कराके रजिस्टर्ड डाक से भेजीं। जवना में पहुँचे के गारण्टी रहे।



[उल्लास, उमंग, श्रृंगार आ प्रेम के कवि 'भावुक' अपना भोजपुरी गजलन खातिर जानल जालन । लय, धुन आ गेयता पर उनकर विशेष जोर बा । खुलल ऐन्द्रिक-राग उनका कविता में छलकत मिलेला ।]

## मनोज 'भावुक'

**जन्म**— 02 जनवरी 1976, कौसड़, सीवान (बिहार)

**सेवा**— प्रोडक्शन इंजीनियर का रूप में सेवा का बाद टेलिविजन चैनलन में।

**प्रकाशन**— 'तस्वीर जिन्दगी के' (गजल संग्रह), 'चलनी में पाती' (काल संग्रह), रंगकर्म, नाटक, फिल्म आदि में विशेष रुझान ।

**(एक)** पिरितिया लगा के भुला त ना जइबऽ  
हिया में समा के परा त ना जइबऽ

लगवलऽ ह तूँही मुहब्बत क लहरा  
पढवलऽ ह तूँही इ प्रेम-ककहरा  
जुदाई के माहुर चटा त ना जइबऽ

सजल खाब बाटे जे हियरा में हमरा  
खिलल फूल बाटे जे अँखिया में हमरा  
कहीं धूर में तूँ मिला त ना जइबऽ

ए दुनिया के देखत ई जियरा डेराइल  
तबो बाटे असरा के दियना बराइल  
नजर में चढ़ा के गिरा त ना जइबऽ !

●●●

**(दू)** नेह तहरा से लागल अंजोर हो गइल  
साँच मानऽ जिनिगिया में भोर हो गइल!

हम त आ गइनी सगरी डगर छोड़के  
अपना सँझाँ के बँहियाँ में घर छोड़के  
हाय मनवा हमार चितचोर हो गइल ।

लाज लागेला अभियो सिहर जाइले  
साँच बाटे कि तहरा प' मर जाईले ।  
तोहसे अलगा एको पल न रह पाईले  
केहू तहरा के देखो ना सह पाईले  
पीर हियरा में उठत हिलोर हो गइल ।

प्राण से बढ़ के तहरा के चाहीले हम  
बस बिधना से तहरे के मांगीले हम  
तू तिलंगी त बन्दा इ डोर हो गइल ।

●●●

### लेखक

## बृजमोहन प्रसाद 'अनारी'



रेवाँ-रेवाँ कलपता, बरिसेली अँखियाऽ  
अइले ना पिया घरे, एहो मेरी सखिया ।

दाहा अस डोले मोर, टुटल मड़इया,  
कहाँ रहीं अपने आ काहाँ बान्ही गइलया,  
नाचतावे मन जइसे, नाचले चरखिया ।

लहरेले सीति कहीं लरिका सुताई  
एकही बा लेवा, इ ओढ़ाई कि बिछाई  
जड़वा बिन्हेला जइसे, बीन्हें मधुमखिया ।

दिनवा त कटि जालाऽ, तापि-तापि घमवाँ  
फेनु सँवराई जाला रतिया में चमवाँ  
जिनगी जोगावतिया कउड़ के रखिया ।

सतुवे सम्पति बूझीं, नून के मलाई,  
लुगरी पेवनवाँ के, बुझीले कढ़ाई  
डेरवा जिउतिया हऽ हार नवलखिया ।

अइले ना पिया घरे अबहीं ले सखिया... ।

●●●

[ भोजपुरी भाषा-साहित्य के रचनात्मक आन्दोलन से निरन्तर जुड़ल ब्रजभूषण मिश्र कवि आलोचक- संपादक कूल्ह हवें। भोजपुरी लेखन का दिसाई उनकर निष्ठा आ जीवनधर्मी सोच सराहे जोग बा । भोजपुरी-हिन्दी कोश, आ विश्वविद्यालय पाठ्य पुस्तकन के संपादन उनका अध्यक्षीय वृत्ति के साखी बा । ]

## ब्रजभूषण मिश्र



**जन्म-** 22 दिसम्बर 1954, धर्मपुर, मुजफ्फरपुर (बिहार)

**शिक्षा-** एम.ए, पी-एच.डी.

**सेवा-** थर्मल-पावर बरौनी मैनिफेन्सक

**प्रकाशन-** 'दू-संग' (काव्य संग्रह) 'अचके कहा गइल' (गजल संग्रह) 'महावीर जी सदा सहाय' (गाथा-काव्य) कसउटी पर भोजपुरी कविता (आलोचना)

**संपर्क-** डी- 75, बी.टी.पी.एस, बरौनी (बिहार) 851116

**कहनाम-** 'भोजपुरिया जनजीवन गीते में जियेला । गरम से जनम का बाद मुवला तक भोजपुरी मनई गीत गावल, गुनगुनाइल आ सुनल करेला । संस्कार का साथ हर सुख-दुख के अभिव्यक्ति गीते बा । प्रेम आ गीत दूनो से ना त बाँचल जा सके, न भागल जा सके ।

**(एक)** भइल जब मन से मन के प्रीत  
गीत मन गावे लागल  
छिड़ल भीतर ऊ नव-संगीत  
गीत मन भावे लागल ।

सुखाइल हृदय तनी सरिसल  
नेह के बूनी बरिसल  
हवा में घोरल जइसे सीत  
हिया हरसावे लागल !

मिलल जब प्रेम-दीठि के छँव  
थिराइल मनवाँ चंचल  
भेंटाइल जबसे मन के मीत  
धजा फहरावे लागल !

न लागल पता कुछ, उनका संग  
समय कुछ अइसे बीतल  
खुप्पी से हारल, लागे जीत  
नया धुन आवे लागल !

छिड़ल भीतर ऊ नवसंगीत  
गीत मन भावे लागल !

**(द्व)** तूँ त भोरहीं सपनवाँ में आइ गइलू !  
मेर सुतल सनेहिया जगाइ गइलू!!

आके फुल कुसल-क्षेम  
बतियो कइलू सपसेम  
धरि हथवा में हथवा दबाइ गइलू !

तोहर बाटे अइसन रूप  
जइसे फागुन के हो धूप  
खिलल फुलवा क गंध बिखराइ गइलू !

भेंट होई कब छछात  
करबू मीठी-मीठी बात  
तूँ त मनवाँ हमार छछनाइ गइलू !

मेर सुतल सनेहिया जगाइ गइलू  
तूँ त भोरहीं सपनवाँ में आइ गइलू !



रूप एगो क्षणिक त अमर एगो हऽ  
रूप रूपो में होखेला जानी कि ना  
प्यार सदई से रहि आइल एके नियर  
प्यार कबहूँ न मूवेला जानी कि ना !

रूप त एगो आकार हउवे  
प्यार के तत्त जेम्मे लुकाइल  
जोड़ काहें ना ई दूनों खाला  
हमरा अबहिन ले ना ई बुझाइल!

हम इ कबिता बनाईलें काहें  
तोहके आँसू पियाईले काहें  
जेठ के दुपहरिया जो तवेंके  
तहके छँटे बोलाइले काहें

रूप के मोहनी डारि द तूँ  
प्यार के बाँसुरी हम बजाई  
बनि के बेइलि की लेखा तूँ पसरऽ  
तोहरी छँहे में आके लुकाई !

तोहके आँखी क पुतरी बनवलीं  
तोहरे नाँवे के धूनी जगवलीं  
भागि तवनो प जब नाही जागल  
अपनी चामे के ढोलक छववलीं !

हमसे होई न ई बतफरोसी  
जीउ जाई, न जाई बेहोसी  
प्यार के अपनी हम ना रोवाइब  
केहू समुझल करो हमके दोसी !

खूबसूरत कहाये के बा तऽ  
प्यार के अपना मन में बसाई  
जे ना रउरा के मन में बसावे  
ओकरी लग्गे भुला के ना जाई !

रूप देखेलऽ त लुभा जालऽ  
बात करते करत धरा जालऽ  
तूँ अपनी रूप के बिगाड़ेलऽ  
आन का रूप पर बिका जालऽ !

इ कइसन ठाट बनवले बाड़ऽ हे मोती  
कवन रोजिगार उठवले बाड़ऽ हे मोती  
बिद्ध करवा के आपन देहिं उहो हँस हँसके  
उनके अँगे, जे लगवले बाड़ऽ हे मोती ।

## स्व० हरिवंश पाठक 'गुमनाम'

सबद जोगाइ जेरि मनवा क थतिया  
पतिया में भेजेला उरहे के पिरितिया !

नेह रँग बोरि—बोरि आखर रचावे  
लिखि—लिखि पतिया क पोथिया बनावे  
हियरा अनेस मँहे भेजेला सनेस आकि  
पोर—पोर पीर परदेसिया पठावे  
केसे कस कहीं अस अपना क बतिया  
पतिया में भेजेला उरहे के पिरितिया !

बिधना क देस लिखे करम के गारी  
हमरा के बेरि बेरि लिखे अँकवारी  
जिनिगी सहेजि कस उमिर अँगेजी  
लेसेला परनवाँ क बीच लुतुकारी  
भर आँखि सपना, कसक भरि छतिया ।  
पतिया में भेजेला उरहे के पिरितिया ।

अँचरा के कोरवा क लोरवा संघतिया  
जिनिगी अन्हरिया, अँजोरिया सुरतिया  
मनवाँ अकसवा इ छतिया धरतिया  
नेहियाँ के रूख फरि लदरे दरदिया  
मोहियाँ बिराति बड़ी छोहिया बिपतिया  
पतिया में भेजेला उरहे के पिरितिया !

तनवाँ सउँपि दीं कि मनवाँ सउँपि दीं  
मतिया, पिरितिया परनवा सउँपि दीं  
गुनवाँ सउँपि दीं गियनवाँ सउँपि दीं  
पियवा के, कूल्हि अरमनवाँ सउँपि दीं  
करम सउँपि दीं जिनिगिया क पतिया  
पतिया में भेजेला उरहे के पिरितिया !

## स्व० कैलाश गौतम

जपे लगलैं ऊधो कन्हई कन्हई  
कन्हइया क लीला त लीलै हौ भाई  
न कहले कहाइल न गवले गवाई  
न कब्बौ ओरायल न कब्बौ औराई  
कतौ नार्हीं एतनी मिठाई भरल हौ  
मिठइयो में जइसे मलाई भरल हौ  
लड़िकपन भरल हौ ढिठाई भरल हौ  
हँसी के कटोरिया में लाई भरल हौ  
कन्हइया के गोपी बोलावैं पटावैं  
मिलावैं रिझावैं चिढ़ावैं बिरावैं  
अ लैनू क लालच दे गइया दुहावैं  
कबो मन में आवे गुजरिया बनावैं  
गुजरिया बना के दुपट्टा ओढ़ावैं  
कजरवा लगावैं टिकलियो सटावैं  
धुँघट काढ़ि के आँख मारे सिखावैं  
बड़ा भाग ओकर जे इन्हें नचाई  
जे इन्हें नचाई उहो नाच जाई !  
कन्हइया क लीला त लीलै हो भाई !!

इ गोकुल में रहि के अजब खेल खेलैं  
एहर फौरैं गगरी त ओहर ढकलैं  
एहर काटें चुटकी ओहर कान फूँकैं  
इ मुर्दों में हँसि के नई जान फूँकैं  
इ सट सट के गोपिन के बुद्धू बनावैं  
पहाड़ा पढ़ावैं अ रास्ता देखावैं  
न ई बाज आवैं न ऊ बाज आवैं  
उ बँसुरी चोरावैं इ चुनरी चोरावैं  
एहर क ओहर बात पट से लगावैं  
बिहाने-बिहाने इ झगरा करावैं  
खुदे बीच में पड़िके झगरा छोड़ावैं  
एहू के मनावैं ओहू के मनावैं  
न टूटे इ नाता न टूटे मिताई  
बड़ा सुख मिली भागवत जे नहाई।  
कन्हइया क लीला त लीलै हौ भाई!!  
घुसैं जौने घर में बखेड़ा मचा दें  
कहीं क कहीं चीझ धइ दें छुपा दें  
दही खात लैनू गिरावत क निकलैं  
आ दूधे क मटकी नचावत क निकलैं  
ओहर साँप हउवे न जइहऽ गुवालिन

एही रस्ते रस्ते तूँ अइहऽ गुवालिन  
कन्हइया क चक्कर न जानैं बिचारी  
जवन ऊ कहें तवन मानै बिचारी  
कन्हइया कन्हया पुकारल करैलिन  
कन्हइया क रस्ता निहारल करैलिन  
कन्हइया न लउकें त गइयन से पूछैं  
चिरइयन-से पूछैं पतइयन से पूछैं  
कन्हइया क हमरे पता जे बताई  
जमाने से कुट्टी ओही से मिताई !  
कन्हइया क लीला त लीलै हौ भाई !!  
न गेरुआ रँगवलन न धूनी रमवलन  
इहे असली भक्ती क माने बतवलन  
गोबर्धन उठवलन आ पानी बचवलन  
उ जमुना थहा के करिश्मा देखवलन  
महारास बन में उ अइसन रचवलन  
कि बप्पा रे बप्पा सभे के नचवलन  
कहीं हँस के केहु क करेजा जुड़वलन  
कहीं रोके केहु क करेजा दुखवलन  
कुरुक्षेत्र में सबके गीता सुनवलन  
उ कायर के जोधा बना के लड़वलन  
खुदे सारथी बन के रन में जितवलन  
उ लाखो करोड़न के मुक्ती दियवलन  
कबो ना बरवलन खटाई मिठाई  
उँचाई निचाई छोटाई बड़ाई !  
कन्हैया क लीला त लीलै हौ भाई !!

बहुत मीत होइहें पर अइसन न होइहें  
उ हमरे कन्हइया के जइसन न होइहें  
एही रूप पर भइलन परवान केतनी  
अ हिन्दू इसाई मुसलमान केतनी  
केहू देखऽ बेसुध केहू देख पागल  
इन्हें देखि मीरा क बैराग जागल  
आ रसखान राधा मनावत क देखलैं  
दूनो गोड़ मीजत दबावत के देखलैं  
इन्हें सूरदसऊ जनमते क पवलैं  
मिलल भाव मन प्रान आँखी बसवलैं  
इहै ग्राह मरलन आ गजराज रखलन  
इहै द्रौपदी क गइल लाज रखलन  
इहै दिहलन ऊधो के अइसन दवाई  
जपै लगलन ऊहो कन्हई-कन्हई ।  
कन्हइया क लीला त लीलै हौ भाई !!

## स्व० शम्भूनाथ उपाध्याय

आँखि में आइ अचानक तूँ, मन मन्दिर के देवता होइ गइलऽ।  
पास रहऽ चाहे दूर रहऽ, कबहूँ हमसे अलगा नाहिं भइल ।  
का हवे नीमन, बाउर का इ बुझात न बा मति में, कुछ कइलऽ।  
चाहीं तौहिं जेतने बिसरावल, प्रान में तूँ ओसे ढेर समइलऽ।

बेचहले कहले तोहरा अपना से कबो अलगा नाहिं कइलीं ।  
लोक-लिहाज के मारि के लात, सुनऽ बस काज के ताक पर धइलीं।  
डाँट सुनीं फटकार दुलारे में बाकिर बाज तबो नाइं अइलीं  
बैरी बा लोक, ओने तुहऊँ; हम ना घर के नाहिं घाट क भइलीं ।

खीसि बरे छन में दुसरे छन, ना इ बुझाला कहाँ चलि जाले ।  
भेंट न होइत सोचीले बाकिर देखे बिना अतमा छपिटाले ।  
प्रेम पलेला दुनों ओरिया, बतिया इ सरासर झुठ जनाले  
लाख उपाइ करीले सखा, सुधिया हमसे न भुलवले भुलाले !

फूल फुलाइल रंग-बिरंग क, गंध से बासलि बा फुलवारी  
ऊड़ति आवे इहाँ तितली सखिया संग पेन्हि छपावल सारी ।  
बेनु बजावत बा भंवरा, संगे गीति सुनावेले कोइलि प्यारी  
रंग में भंग करे चलि आइल ओही घरी डलिया ले पुजारी ।

तीसी चना लेतरी मसुरी, मटरा खेतवा में बजावत बाजा ।  
रहरि नाचले ता थइया सरमाले निहारत खा रितु राजा ।  
सोना फुलाइलि बे सरसों गदराइल मौसम, तूँ पिय आजा  
पी-पी पुकार पपीहा करे, चलि आवऽन आइ के अंक समा जा।

### लघुकथा

## मूड़ी डोलावन

□ मुस्ताक मंजर



जेठ के गर्मी में पांडे जी अपना मेहरारू अउरी पांच बरिस के बुचिया के लेके सड़की के किनारे खड़ा रहलन। एगो अटैची आ एगो बेग हाथे रहे । बस से उतरला के बाद ऊ रेक्सा खोजत रहलन। अइसन बात ना रहे की रेक्सा आवत जात ना रहे। लेकिन जवने रेक्सावाला से पूछस 'खाली' बाड़? मूड़ी हिला के आगे बढ़ जाव । आधा घण्टा हो गइल बुचिया माई से पूछे 'घरे कब चलल जाई माई? गर्मी से परेशान माई का जवाब देस? कहली 'देखत नइखू, कवनो रेक्सावाला रुकते नइखसन!

बुचिया कहलस, 'ए बाबू जी बड़ी जोर से पियास लागल बा। तनी पानी पिया दीं।' पांडे जी गर्मी से परेशान रहलन। अभी ऊ पानी के जोगाड़ करतन एही बीच पँड़ाइन कहली, 'पनिया हमरो के ले ले अइहऽ । पांडे जी चारो ओरि नजर दउड़वलन । थोड़ी दूर पर एगो सरकारी हैंडपाइप लउकल। जब लगे गइलन आ चलवलन त ओमे से पनिये ना निकलल। थाकहार के दुसरी ओर गइलन त एगो सरकारी नल एगो आदमी के दुआरि पर लउकल। लगे गइलन त टोंटी में ताला लागल रहे। एकाध बून पानी टपकला से लागत रहे जे पानी आवता । सोचे लगलन कि कइसन जमाना आ गइल बा। पहिले के पुरनिया लोग पानी खातिर पोखरा, इनार आ पियाऊ बनवा देत रहे। पानी पियावल पुन्न के काम

ह। मवेशी खातिर हउदा बनवा के पानी भरवा देत रहे लोग। लेकिन अब त अदमियो खातिर पानी नइखे। पानी पर पहरा आ ताला लागल बा।

बगले में चाय समोसा के दोकान में सरकारी नल से पानी गिरत रहे। एगो आठ बरिस के लइका जूठ प्लेट गिलास धोवत रहे। पांड़े जी अन्दर जाके नल के नीचे जइसहीं बोटल लगावे चललन। दुकानदार डॉट के बोलल, पानी फोकट में आवत बा का ? एइजा से पानी लेवे खातिर कुछ खाए के सामान लेवे के पड़ी। पांड़े जी बगली में हाथ डाल के दस रूपया के नोट दोकानदार के दिहलन ऊ छोटी छोटी दूगो समोसा दोना में दे देलस । पांड़े जी कहलन हेत्ती-हेत्ती समोसा के पाँच रूपया ?' दुकानदार बोलल, 'लेबऽ त लऽ नाहीं त जा!' मजबूरी में ऊ समोसा आ बोटल के पानी लेके बाहर अइलन पानी पियावते रहलन कि खूब मोट तगड़ा एगो नेता टाइप आदमी सड़की पर जात एगो रेक्सा के आवाज देलस। रेक्सा वाला मूड़ी डोला के आगे बढ़े लागल। तबले नेताजी लपक के रेक्सा के पिछला हिस्सा ध लिहलन। रेक्सा वाला के भर भेट गाली देला के बाद, ओपर बइठ गइलन। पांड़ेजी के बुझाइल कि ईहे उपाइ ठीक बा। ऊ बुचिया अऊरी ओकरा माई के समोसा खिया के पानी पियलन तबले एगो खाली रेक्सा लउकल। उ रोके के कहलन त मूड़ी डोला के आगे बढ़े लागल। पांड़े जी नेताजी वाला फारमूला अपनवलन अउरी पीछे से रेक्सा पकड़ के रोकलन आ कूदि के बइठत बुचिया आ ओकरा माई के बोला लिहलन, 'सरवा मूड़ी डोलाइ के,इ पता ना कवन फयदा पइहन स, हमहूँ त पइसा देब बाकि ना...।' ज्यादा गारी फक्कड़ ना कइलन काहें कि साथे पलिवार रहे।

## लघुकथा

## पियक्कड़

□ राजगुप्त



हम तीन चार इयारन के साथे एगो बइठक में शामिल होखे जात रहलीं। परिचिताह पारस बीच सड़क में भेंटाइ गइले। सोझा पड़ते फटाक से बोलले। 'का समाचार बा ! बड़ी ढेर दिन बाद भेंट भइल बा।' " समाचार ठीके बा। आपन कहऽ। " हम कहुवीं। " सब ठीके बा। बाकिर रउरा से एगो बात कहल चाहत रहलीं हँ राजबाबू। खिसियाइब ना नू।" हम खोंखि खँखारि के कहलीं " ना भाई ना। दोस्त इयार में खीसि पीति का ?" "काल्ह राति खँ साते बजे कहवाँ जात रहुवीं?" जाड़ा पाला में आगि से इयारी रहेला। कोइला कीने जात रहुवीं?"

" पियले रहुवीं का? डगमगात रहुवीं। " पारस के बात सुनि कटले खून ना ! संत आदमी के बीच बजारि में अइसन बेइज्जती। काठ मारि दिहुवे। बहत्तर वरिस के कमाई छन भर में माटी में मिल गउवे बुताये के बेरा दीया के बाती अवरु भमकि गउवे। इयारन के कहुवीं 'एगो बहुत जरूरी काम इयाद परि गइल। थोड़ी देर खातिर कचहरी चलेके बा। लवटि के बइठक में भाग लीहल जाई।"

एतना जरूरी कवन काम मन परि गइल ?" साथे चलत महेश सवचले। हम कहलीं 'कचहरिये में चलि बताइब।' कचहरी चहुँपि के अपना वकील साहेब से कहलीं। वकालत नामा पर दस्तखत हमरा से करा कीं। गवाहीं में इयारन के साथे लेके आइल बानी। हमार दूगो मोकदिमा हर हाल में एही बेरा दाखिल क दीं। काल्ह के तारिख में कइसहूँ दू जाना के नोटिस चलि जाये कि चाहीं

चिहाइल वकील साहब हमार मुँहे ताके लगुवें। हम सदमा में आपन दुख उनका से कहुवीं। मान हानी के पहिला नोटिस पारस के भेजीं जे बीच बजारि में हमरा के इयारन के सोझा पियक्कड़ बनवले ह। बीच सड़क पर हमार इज्जत उतरले ह। दोरूर नोटिस नगर पालिका के चेयरमैन के भेजीं। जवन उँच खाल गचकी वाला अइसन सड़क के दशा बना देले बाड़ेजेह पर सुबहित चले लायक नइखे। लचकि, मचकि, भचकि के चलला पर लोग शरीफो के पियक्कड़ बुझाता।

सम्पर्क — राज साड़ी घर, चौक कटरा, बलिया

## एगो सॉनेट संग्रह के कुछ कविता आ कुछ अउर कविता का बहाने 'काव्य सत्य' के खोज

'आपन गाँव भँटाते नइखे' : कृष्णानन्द कृष्ण : पुनः प्रकाशन: संस्करण- पहिला : जनवरी- 2012 : मूल्य नब्बे रूपये मात्र

भोजपुरी भाषा के ग्रहणशील रचनात्मकता हालाँकि परंपरागत काव्य 'सिस्टम' के अनखिया के विदेशी सॉनेट के कोठा-अटारी त ना चढ़वलस, बाकिर गड़हा में धसोरबो ना कइलस। मेती बी.ए. आ अशोक द्विवेदी जइसन सर्जक रचनाकार सॉनेट के भोजपुरी आब में भरे के पुरहर जतन कइले। कृष्णानन्द कृष्ण के 51+1 सॉनेट के एही जतन के रूप में देखे के चाहीं।

चउदह पंक्तियन के एगो खास 'राइम स्कीम' में बन्हाइल कविता सॉनेट ह, जेकर शुरुआत इटालियन कवि पेट्रार्क से भइल रहे। इंगलैन्ड के शेक्सपीयर, स्पेंसर, मिल्टन आ रेमेन्टिसिज्म के प्रस्तोता वर्ड्सवर्थ तक बढ़िया सानेट लिखले। कुछ लोगन सॉनेट के रूपों में मौलिक बदलाव कइल। कृष्णानन्द के सॉनेट प्रचलित छन्द में बा। उनका अनुसार- 'हमरा अभिव्यक्ति के मुख्य माध्यम कहानी रहल बा, आ आजो हम अपना विचारन के अभिव्यक्ति ओही में ठीक से कर पाईला।' हालाँकि एह सँकार से कृष्णानन्द के सॉनेट के सीमा के पता चल जाता, बावजूद एह क्षेत्र में उनकर आइल एकदम से अनगँइया के बरात बनला अस नइखे जनात। जरूर, संग्रह के बेसी सॉनेट अभिधेय रचनात्मकता से ऊपर नइखे उठ पावत आ कविता के किताब में गद्य के मजा देत बा। दरअसल कविता रूपी शरीर के रक्त बिंब हऽआ प्राण विचार। प्राण महत्वपूर्ण होखलो पर तब तक शून्य रही, जबतक ओकरा सँगे काया आ रक्त के समुचित संयोजन ना होखे। कविता में विचार फूल के सुगंध अस लयात्मक लहरदारी आवे के चाहीं - तुलसीदास कहले बाड़न कि-

जौ बरसइ बर बारि विचारु। होइ कवित मुकुतामनी चारु।।

जहाँ विचार सहज स्वाभाविक रूप से आइल बा, कृष्णानन्द के कविता जिनगी से स्वतः संज्ञान लेत जनात बा : लय जिनिगी से भाग, कहँवाँ अब पकड़ता छितराइल सुर सातो, गीत गवाते नइखे भीड़-भाड़ में आपन गाँव भँटाते नइखे झूमत रहे फसल जहँवा अब कास फुलाता। - पृ 17

'आपन गाँव भँटाते नइखे' में मुख्य रूप से वैयक्तिक आ सामाजिक क्षण बा। क्षण दुनिया भर जारी बा। लूट-खसोट, बेहयायी-हिंसा, अपहरण आ अपसंस्कृति के ज्वार उफान पर बा। सद्गुण अलचार बा- अवाक्। प्रकृति तक, लिप्सा के जहर-कहर से नइखे बाँव सकल। तब सहृदय कवि के अंतरात्मा दृश्य बिंबन के सहारे प्रकृति के मानव से जोड़े के जतन करत

लागत बा।

तीसी-मटर फुलाइल, सुन्नर शोभे अँचरा  
चकमक-चकमक धरती के अंगना में जइसे  
खाड़ सीवाना पर पीपर गावत बा पचरा  
लहरा मार रहल गेहूँ-जौ देखी कइसे ! पृ 0-30  
'वड्सवर्थ' के पूर्ववर्ती अंग्रेज कवि विलियम कूपर जिनका कविता में स्वस्थ ग्रामीण जीवन के स्वस्थ प्रशंसा मिलेला, लिखले रहले- *God made the country and man made the town.* हिन्दी वाला पंत कहले- भारत माता ग्राम-वासिनी। आयरिश कवि यीट्स अपना प्रसिद्ध कविता '*Lake Isle of Innisfree*' में शहरी आपा धापी, नेहहीनता, लंपटता आ आडंबर से ऊब के प्रकृति के निश्छल आँचर में जाके जुड़ये के बात कइले। ओहिजा शहरी संत्रास पृष्ठभूमि में अप्रकट रहे। प्रकृति प्रकट रहे आ कवि के भावबोध नैसर्गिक बिबन के माध्यम से उभरत रहे आ कवि के अनुभूति से पाठक के तादात्म्य हो जात रहे।

कृष्णानंद शहर से उबियाइ के गाँव लवटत बाड़े, बाकिर पहिले वाला गाँव अब कहाँ बा? कवि के मये आदर्श, मये सोच तँवा जात बा आ ऊ उलटे गोड़े शहर भाग आवत बाड़े-

सँझ-सवैरे चउराहा पर मेला लागे  
सब लोगिन में आपाधापी मचल रहेला  
सकराहे कइसे जल्दी अपना घर भागे  
मगर भीड़ में पसरल चुप्पी बहुत खलेला  
देख-देख सब जरत रहीला अपना आगी  
कुलहड़िया से रेल पकड़ के पटना भागी। पृ 56

बाकिर बकौल गालिब- 'गर मरके भी न चैन पाया तो किधर जायेंगे ? बात कहीं से कहीं भागे के नइखे। समाधान भगला से कहाँ मिलल बा? कृष्णानंद एहिजा आदमी के 'दुर्योधनी स्थिति' के चित्रित करत बाड़े। दुर्योधन के हाल ई रहे कि ओकरा उलटे बुझाव- जहाँ पानी ओहिजा सूखल आ जहाँ सूखल ओहिजा पानी। गाँव वाला बूझत बा कि शहर अच्छा बा आ शहर वाला बूझत बा कि गाँव, बाकिर हर जगह ऊहे हाही भरल चुपी बा, जरतपन बा, गरदन कटउअल बा। हर जगह से मोहभंग होत बा। आदमी के एह दशा-दुदर्शा के जिम्मेवार केहू देसर ना, खुद आदमिए बा। उपलब्धि के साथ-साथ आवश्यकता बढ़ल जात बा। आदमी न पुराने नीक से छोड़ पावत बा, न नयका नीक से स्वीकार कर पावत बा। एही छोड़े आ पकड़े के दुविधा में बाजार के बीचो-बीच खाड़ ऊ जिनगी पर आपन हक

छोड़त जा रहल बा। एह संशय के डॉ. कमलेश राय क्लासिकी तेवर देले बाड़े:-

धुंध भरल दुविधा के जंगल में  
सूझे न सुविधा कऽ राह कहीं  
चुटकी भर घाम जो बटेरीलां  
छूटेला अँजुरी भर छाँह कहीं  
बाहर बा सन्नाटा, भीतर बा शोर।

—तोहरो बिहान दाँव पर... पृ० 45

गाँव आ प्रकृति के रिश्तन में आइल बदलाव के चित्रण डॉ० अशोक द्विवेदी अत्यन्त भाव-प्रवणता आ सघन बिंब-छवियन के माध्यम से उकेरले बाड़े। उनकर गाँव रेगिस्तान में मरुद्धान अस बा— अंतिम आशा सँजावेले। इहे असली यथार्थ ह। कवनो काल में कवनो जगह पर अच्छाई एकदम अलोपित हो जाइ, अइसन ना हेखे। पशुता के राख के नीचे आदमियत के चिंगारी लुकाइल रहेला, जे अनुकूल बयार के बहते बम लहरा बन जाला

आँख मुलुकावत

देहि खजुआवत

पोंछी से कबो-कबो

माछी हलुकावत

एकाध गो बैल

भा, गड़हा कइल सोरी में बान्हल

गाइ के संगे

टुटहा बँसखट पर झपकत कवनो पुनिया

इयाद परावेला

कि गाँव आ बगइचा के साथ

अभी नइखे छूटल !

— गाँव आ बगइचा

कृष्णानंद कृष्ण अपना भाई-भतीजावाद राजनीतिक कुचक्र, आर्थिक उठाईगिरी, बजारवाद, संस्कृति पर पाश्चात्य प्रभाव आदि के वर्णन कइले बाड़े। भाषा सहज बा, बाकिर सघल काब्य-भाषा के स्तर तक पहुँचे के जद्दोजहद करत लउकत बा, ओमे ब्यंग्य आ प्रतीकात्मकता ढोवे के क्षमता जोर नइखे करत। संस्कृति के पच्छिमीकरण के दरसावत कृष्णानंद कहत बाड़े

गाँव गाँव में अजब पछाहीं हवा बहल बा

संस्कृति के अपना सब लोग भुलाइल जाता

देख-देख के गाँव नगर सगरो सहमल बा

कजरी बिरहा के जगहा अब पाप गवाता... पृ० 24

एहिजे कहानीकार बरमेश्वर सिंह के एगो कविता देखल जा सकत बा, जे बड़ गाँव से पछुआ झोंका के कइल ध्वंस अंकित करत बा:

बाकिर, कूल्हू गुड गोबर करि दिहलस

दिलफरेख पछुआ के झोंका

सू-तुलसी-रहीम-कबीर

उधिया दिहलस मीरा- महादेवी के फिर त

आदमी के लागि गइल अन्हरचटकी

आ जे ना होखे के चाहत रहे

ऊहो हो गइल/उधार!— 'परास' मार्च 13.पृ० 23

साहित्य निर्माण में चाहे ऊ 'फिक्शन' होखे चाहे काब्य, ई ध्यान देबे के होला कि ओकर सत्य जीवन के अतिरेक से मत रचाव। साहित्य ना त जीवन के कार्बन कापी ह, ना ओकरा अतिरेक के निर्मित। ऊ जीवन के सत्य क संश्लिष्ट अभिव्यक्ति ह, जे पुरान चाउर अस क्रमशः मूल्यवान होखत जाला, बशर्ते 'सिस्टम' ओकरा के सुरक्षित रखे। पच्छिमीकरण अपना जगह पर बाकिर भूख अपना जगह। पच्छिम पीठ हऽ, अलोते रही। भूख पूरब हऽ, सामने रही। भरला पेटे अटलांटिक पार ना हेलाई। जेकर पेट खाली बा ओकरा खातिर का पूरब, का पच्छिम? घर-बाहर दूनों जगह शोषण। एक जगह अपना से, एक जगह अनका से तबो जमीन छोड़ला के दर्द। ई दर्द सबके टेल के किनारे लगा दी, सबके पछाड़ दी। आपन त आपन ह, सबके, सबसे प्रेम करे सिखा दी। बाकिर भूख वरदान ना ह।)

:

ऊ लोग गुरूप में रहे

उनका लोग के पेन्हन-ओढ़न आ बोली-बानी में

हथ-गोड़ चलावत दिल्ली-पंजाब

खप ना सकल

ना हो सकल उनका लोग के- आपन

अपना के अतना खपवला के बादो

पछड़-पछड़ जात रहे

गरीबी, लचारी आ गाँव-गुमान के गंध के आगे

— बलभद्र (पाती: अंक 26-27, दिसम्बर 1998, पृ. 12)

कृष्णानंद गाँव से भागत बाड़े। 'गुरूप' वाला लोगो

भागत बा। एगो भरल पेट के भागल ह, एगो खाली पेट के। दर्द केने बा? जेने दर्द बा, ओने साहित्य बा।

सत्य के नव-निर्मण साहित्यकार के दृष्टि के परिचायक होला। जवना साहित्यकार के दृष्टि साफ आ स्पष्ट नइखे ओकरा से उत्कृष्ट साहित्य-सृजन के भरोसा कइल ओस में मोती खोजल बा। दृष्टि संपन्न रचनाकार कृष्णानंद कृष्ण से भोजपुरी साहित्य के दुनिया हरमैस नीमन से नीमन, रचनन के आशा करत रही। विधा के बात बहुत महत्वपूर्ण नइखे।

□ विष्णुदेव तिवारी



## सांस्कृतिक / साहित्यिक आयोजन

बलिया। विश्व भोजपुरी सम्मेलन (बलिया) आ 'पाती' का भागीदारी में जाड़ का खराब भइल मौसम का बावजूद पछिला तिमाही दू गो स्तरीय 'काव्य-संगोष्ठी' का विचार-बइठली भइल।

**29 दिसम्बर 13 के श्रीराम बिहार कालोनी में 'पाती'-कार्यालय का सभाकक्ष** में विशिष्ट अतिथि का रूप में कवि-कथाकार – तुषारकान्त उपाध्याय (पटना) विष्णुदेव तिवारी (बक्सर) का साथ विचार बइठकी में भाग लिहले। तुषार जी कहले कि 'कवि-कथाकार के रचना-सिरिजना तबे विशिष्ट आ महत्वपूर्ण बनेला जब ओमें प्रेम, करुणा आ मनुष्यता के प्रतिष्ठा भइल रहेला।' गोष्ठी के अध्यक्षता करत 'पाती' सम्पादक **डा० अशोक द्विवेदी** कहले कि रचनाकार का साथ-साथ, रचना क श्रोता आ भोक्ता पाठको विशिष्ट होला। समय आ समाज के आन्तरिक हलचल के सहभागी बनि के कवनो रचना समानता, स्वतंत्रता आ प्रेम के अभिव्यक्ति देले- ऊ जथारथ-बोध का संगे-संगे मानवी मूल्यों के प्रतिष्ठित करेले। कवि के ई कोसिस तबे सफल होला जब रचना में व्यक्त, भावानुभूति आ संवेदनज्ञान के साधारणीकरण होला। हिन्दी भोजपुरी के अन्तःसम्बन्ध के जरूरी मानत ऊ कहलें कि हिन्दी क श्रेष्ठ साहित्य लोकभाषा आ बोलियन क बा। ई शुभ लक्षण बा कि भोजपुरी में संकेतिकता, आत्मीयता आ सहजता के साथ अस्थवान आ कलात्मक कविता / कहानी लिखा रहल बा। एमें मानवी मूल्यन का प्रतिष्ठा का साथ साथ 'मेसेज' (सन्देश) रहत बा।

विचार-बइठकी / कवि संगोष्ठी में विष्णुदेव जी का साथ, डा० श्रीराम सिंह, के.के. सिनहा, शशि प्रेमदेव, कन्हैया पाण्डेय, हीरालाल 'हीरा', शिवजी पाण्डेय 'रसराज', नवचंद्र तिवारी, रामेश्वर सिंह, संजय सिंह, रामेश्वर सिंह, आ फतेहचंद्र 'बैचैन' आपन ताजा रचना सुनावल लोग।

**26 जनवरी 2014 गणतंत्र दिवस** पर 'सबेरे पाती कार्यालय' पर तिरंगा फहरावल गइल आ 11 बजे "कवि-संगोष्ठी" डा० शत्रुघ्न पाण्डेय आ डा० जनार्दन राय का संयुक्त संरक्षण में शुरू भइल। मुख्य अतिथि मऊ पी. जी. कालेज से आइल डा० राम निवास राय रहलन। जनपद आ बाहर से आइल कवियन के स्तरीय आ उत्कृष्ट काव्य-पाठ से सुनवइया भावविभोर हो गइलन। राष्ट्र के सांस्कृतिक चेतना आ प्रेमानुराग से लसल गीतन आ समय-सन्दर्भ के सम्बन्ध करत गजलन से सभ मंत्रमुग्ध रहे। गोष्ठी साढ़े चार बजे तक चलल।



शिवजी पाण्डेय 'रसराज' के सरस्वती बन्दना आ देश भक्ति गीत का बाद डा० कमलेश राय (मऊ) संवेदना क गिरत स्तर आ बदलत-परिवेश के मधुर रेखांकन गीत में कइलन "सकुचि-सकुचि उगे सुरुज किरिनिया / फुलवा पँखुरियो न खोले। सबेरे भोरे अब त चिरइयो न बोले।" डा० अशोक द्विवेदी सांस्कृतिक चेतना क देसगान "जहवाँ हेरइलें आके बड़ बड़ ज्ञानी / उहे देसवा / झरे पथरो से पानी / मोर देसवा!" सुनवला का बाद एगो मरमस्पर्शी गीत सुनवलें विष्णुदेव तिवारी आ डा० रामनिवास राय के मुक्त छंद के सारगर्भ कविता का क्रम में मिथिलेश गहमरी के नया

तेवर वाली ताजा—तरीन भोजपुरी गजल के खूब वाहवाही मिलल— “जरूर चाँदनी बिहँसी, सुतार हेखे दी। उदास चान के गरहन से पार हेखे दी।” एही क्रम में उर्दू/हिन्दी के मोइन हमदम के मरम छूवत, भितरी टीस उपजावत कुछ शेर बहुत सराहल गइलन स,— “कैसे कह दूँ कि इसी गाँव में रहना बच्चों, डूबने वालों को जब लोग बचाते भी नहीं।। कैसे समझे कोई, रूख पर हैं लकीरें कितनी/ आइना बेचने वाले इधर आते भी नहीं।” शशि प्रेमदेव, हीरा लाल ‘हीरा’, कन्हैया पाण्डेय, विजय मिश्र, त्रिभुवन प्रसाद ‘प्रीतम’, शंकर शरण आदि के गीत गजल से एगो अजबे समों बन्हा गइल। डा0 शत्रुघ्न पांडेय, फतेहचन्द्र बेचैन, रामेश्वर सिंह, कंचन जमालपुरी, नवचंद्र तिवारी, के0के0 सिन्हा आदि के काव्यपाठ काव्य – संगोष्ठी में नया नया रंग भरलस। संचालन शशि प्रेमदेव आ अशोक द्विवेदी साझा में कइल लोग। डा0 श्रीराम सिंह धन्यवाद ज्ञापन कइलें।

## मैथिली भोजपुरी अकादमी, दिल्ली के राष्ट्रीय कवि सम्मेलन



मैथिली भोजपुरी अकादमी, दिल्ली के राष्ट्रीय कवि सम्मेलन 12 जनवरी 2014 के, गणतंत्र दिवस का अवसर पर नई दिल्ली का श्रीराम भारतीय कलाकेन्द्र (मण्डी हाउस) में भोजपुरी मैथिली के भव्य कवि सम्मेलन, श्री राजेश सचदेवा (सचिव) आयोजित कइलन। मैथिली कवि गंगेश गुंजन का अध्यक्षता में मैथिली भोजपुरी के वरिष्ठ आ चर्चित कवियन क समागम भइल। खुला मंच पर दिल्ली सरकार का ओर से भाषा, समाज कल्याण महिला एवं बालकल्याण मंत्री सुश्री राखी बिड़लान, साँझि सात बजे कवियन के गुलदस्ता देके कवियन के सम्मानित कइली श्री अजीत दुबे जी सहजोग देके उछाह भरले आ सम्मेलन शुरू भइल। मैथिली कवि बुद्धिनाथ मिश्र, ताराचन्द्र वियोगी, मृदुला वर्मा, अविनाश झास, शेफालिका आदि का संगे भोजपुरी के श्री हरिराम द्विवेदी, रवीन्द्र श्रीवास्तव ‘जुगानी’, डा0 अशोक द्विवेदी, सुमद्रा वीरेन्द्र, गोरख मस्ताना, कुबेर मिश्र ‘विचित्र’, रमाशंकर श्रीवास्तव, विनय शुक्ला, मनोज भावुक आदि कई कवि एह राष्ट्रीय सांस्कृतिक आयोजन में काव्य पाठ कइलन लोग। ‘पाती’ के संपादक अशोक द्विवेदी राष्ट्रीय भाव बोध के प्रभावपूर्ण गीत सुना के, सुरू—सुरू में जवन चेतना के तार इंकृत कइले ऊ समापन तक बनल रहि गइल।

प्रस्तुति : सान्त्वना (जे0 एन0 यू0)

Home About पत्रिका आ किताब पुरनका अँजोरिका भोजपुरी तिक सभिवर राब

# भोजपुरिका

मनोरंजन फिल्म सरोवर देश आ समाज खबर साहित्य भाषा स्तम्भ कला

‘पाती’ | 58 | ‘मार्च’ 2014

D:\Ashok-08\PATI 71\PATA 22.p65

## राउर पन्ना

**‘पाती के दिसम्बर 2013** कमे सम्पादकीय के ‘ साहित्यिक नजरिया आ मूल्यांकन’ आ ‘दखलंदाजी’ के ‘सेकुलर बाबा क छतरी’ में रउवा हमरा मन के बात कहि दिहले बानी। आभार स्वीकारि। हालांकि, ई अंक कथा विशेषांक बा, बाकिर जादे कहानी महज, लाइब्रेरी पेंटिंग लेखा बाड़ी स। पहिले के ‘कहनी’ आ आज के ‘कहानी’ के शिल्प के अन्तर के समझे में अंक के अधिकांश कहानीकार सफल नइखन भइल। नया कहानीकार का संगे त खैर सहानुभूति बा बाकिर वरिष्ठ कहानीकारन के कहानी पढ़ि के तकलीफ हो रहब बा। ओ लोग के कम से कम अतना त बुझाहीं के चाहत रहे कि थोक के भाव से कहानी लिखल अब जरूरी नइखे रहि गइल। जहाँ तक कहानी-कला के संबंध बा, ऊ त महज डॉ० अशोक द्विवेदी, विष्णुदेव तिवारी आ तुषारकान्त उपाध्याय के कहानियन में देखे मिलल। डॉ० अशोक द्विवेदी, आ विष्णुदेव तिवारी के हाथ में त खैर मँजल कलम बा। बाकिर, तुषारकान्त उपाध्याय लेखा नवागंतुक विशेष रूप से बधाई के पाथ बाड़े। अंक के कूल्हि आलेख महत्वपूर्ण बाड़े स। डॉ० अशोक द्विवेदी, डॉ० तैयब हुसैन पीडित, आ अतुल मोहन प्रसाद अपना अपना विषय-वस्तु का संगे न्याय करें में सफल भइल बाड़ें। डॉ० गदाधर सिंह जी अपना आलेख में कबीर के डिरेल करे के ताक में रहे वाला तथाकथित प्रगतिशीलन के मुखौटा हटावे में सफल भइस बानी। ई जरूरी रहे। डॉ० शैलेन्द्र त्रिपाठी, के ‘सोचे के बेरा’ पढ़ि के सचहूँ सोचे के पड़त बा। अजय चतुर्वेदी ‘कक्का’ के ‘हमार सोनाघाटी’ गाँव के बदलत मिजाज के रेखाचित्र के प्रस्तुती बड़ा कलात्मक बा। अंक के लघुकथा सामान्य किसिम के बा कुल्हि कवि बधाई के पात्र बाड़े। बाकि, अजय कुमार पाण्डेय, शिवबहादुर पाण्डेय ‘प्रीतम शशि प्रेमदेव। आ हीरा लाल ‘हीरा’ कुछ विशेष मिले के चाहीं। हालांकि, ई हमार हिसाब बा। सभे एसे सहमत होखे, ई जरूरी नइखे।

□ बरमेश्वर सिंह, ग्राम व पो- धनडीहा, जिला-भोजपुर (बिहार)

**‘पाती के दिसम्बर 2013** (कथा विशेषांक) ‘अशेष’ जी के माध्यम से प्राप्त भइल। धन्यवाद ! बिहार भोजपुरी अकादमी के तथा कथित विवादित महोत्सव व ओरहन आ चेतावनी का रूप में छपल लेखक वर्ग के प्रतिक्रिया स्वाभाविक बा । उचित काम के सराहना आ अनुचित के भार्त्सना त होखहीं के चाहीं।

ई विशेषांक त रउरा सभ के ज्ञान आ अनुभव के दरपन बन गइल बा। खाद्यान्न के महत्ता के प्रतिपादित करत तुषारकान्त उपाध्याय जी के कहानी ‘हम तबे बानी’ विशेष प्रभावकारी लागल। साधना के राह, राग विराग के बीच से गुजरले। ऐतिहासिक पृष्ठभूमि प आधारित कहानी ‘जीवन संगीत’ सुख-दुख के, समभाव से , अनुभव करे के प्रेरणा देत बिया। एह कहानी के रचइता रामदेव शुक्ल जी के साधुवाद !

आज सरकारी दफतरन आ राजनेतन के रग रग में भ्रष्टाचार घूसखोरी, आ कमीशन गिरी व्याप्त बा। बिचौलिया मालामाल हो रहले बाड़े । अइसन हालात में कवनो काम कइल करावल आग के अहरा प चलला अइसन बा। तबो सत् पथ प आगे बढ़ला के मजा बेमिसाल होला। अशोक द्विवेदी जी के कहानी ‘साँच के परतीति’ पाठक के कुछ अइसने अनुभूति करावत बिया।

विष्णुदेव तिवारी जी के कहानी ‘बिना ओरचन के खटिया’ बाल मनोविज्ञान प आधारित बिया। जइसे पवित्र प्रेम के कवनो जाति ना होला, परिदंन के कवनो धर्म ना होखे ओसहीं बच्चन के निश्छल अनुराग प पारिवारिक कटुता के प्रभाव ना होखे। एह कहानी में उभरल संवेदना, उछाह मानवीय मूल्यन के चित्रकारी अस लागत बा। विनोद द्विवेदी के ‘संपत्ति के वारिस’ मर्म स्पर्शी लघुकथा बिया। शेष कहानी सामान्य स्तर के लागत बाड़ी सन।

विशेषांक के लगभग सभ आलेख ज्ञानवर्द्धक बाड़े सन। डॉ तैयब हुसैन ‘पीडित’ के आलेख ‘समकालीन भोजपुरी साहित्य’ जहां ‘समकालीन भोजपुरी साहित्य’ जहां ‘समकालीन’ शब्द के व्यापक ढंग से उदाहरण का साथ पारिभाषित करत बा उहवे अतुल मोहन प्रसाद जी भोजपुरी लघुकथा के सर्वेक्षण का दौरान भुला गइल बानी कि मनोकामना सिंह ‘अजय’ के लिखल ‘खर जिउतिया’ (लघुकथा) सन् 2006 में प्रकाशित भइल रहे। डॉ० अशोक द्विवेदी जी के आलेख के विषय बड़ आ फलक बहुत छोट बा। जवना का चलते इहां का उपन्यास कहानी लघुकथा आ नाटक के समग्र रूप से समेट नइखीं पवले। एह से ई आलेख अधूरा मानल जाई।

अशोक द्विवेदी जी के गजल, अक्षय कुमार पाण्डेय जी के ‘आग लागल’ आ आनंद संधिदूत जी के गीत पसंद परल। अउरियो रचना प्रभावकारी लगली सन् जवना के चर्चा एह चिट्ठी में संभव नइखे लागत। पत्रिका में पाठकीय

प्रतिक्रिया के जगह दियाये के चाहीं। भोजपुरी भाषा आ साहित्य के उत्थान में रउरा सभ के योगदान सराहनीय बा। सफल संपादन खातिर बधाई आ नया साल के हार्दिक शुभ कामना।

□ कन्हैया सिंह 'सदय', कार्तिकनगर, टेल्को वर्क्स, जमशेदपुर

**'पाती', अंक 69-70 संयुक्तांक** ( सितम्बर दिसम्बर) 2013 प्राप्त भइल। भोजपुरी भाषा साहित्य के प्रति हिन्दी अंग्रेजी के कुछ रचनाकारन आ आलोचकन नजरिया अउर सोच हरमेसा से बहुत तंग, ओछा स्वारथ से भरपूर रहल बिया। अतने ना, अपनिये भाषा साहित्य के प्रति एकर आपन कहायेवाला भोजपुरियों भाई लोग बहुते संकीर्णता से भरल बा आ जाने अनजाने एकर अपमान अनादर भा उपेक्षा करे से बाज ना आवे। अपना संपादकीय में 'साहित्यिक नजरिया आ मूल्यांकन' अउर 'भोजपुरी सौभाग्य आ दुर्भाग्य' शीर्षक के अन्तर्गत भोजपुरी भाषा-साहित्य के प्रति उपर्युक्त दूनों तरे के मनोवृत्ति पर बिना कवनो लागलपेट के रउवां जे दू टूक टिप्पणी कइले बानी; ओकरे खातिर बहुत बहुत धन्यवाद ।

'बिहार भोजपुरी अकादमी के विवादित महोत्सव' पर रामजी पाण्डेय अकेला, के 'बानर के हाथे नरियर', पीड़ित के 'मरमतक चोट पहुँचावत भोजपुरी अकादमी के अअकादमिक प्रदर्शन' बरमेश्वर सिंह के 'हाथी हाथी सोर भइल' आ डॉ० अरुण मोहन भारवि के 'अन्हरा बॅटलस रेवड़ी' द्वारा शुभचिन्तक कहायेवाली अउरो तमाम संख्या, सम्मेलन, अकादमी राष्ट्रीय अन्तराष्ट्रीय स्तर के बड़हन बड़हन संस्थानो सभ के असलियत के पोल खुल जात बा, जवन आजु आत्मप्रकाशन, आत्मप्रदर्शन आ आत्मविज्ञापन के मंचभर बन के रह गइल बाड़न सँ।

जहाँ तक 'पाती' खातिर रचना चयन के बात बा तऽ अतने कहब जे हरबेर के तरे एहू बेर के अंक के हर कहानी, लघुकथा, निबंध लेख, कविता गीत गजल आदि के अलग अलग तेवर, धार, मिजाज, अंदाज, सवाद आ खासियत बा। सभ के जथा जोग नया पुरान रचनाकार के अनुरूप नया कथ्य, भाव भंगिमा, नयकी संवेदना, नया तरे के भाषाई ताना बाना, बुनावट दमगर आ प्रभाकर बाड़ी सँ कि ऊ हिन्दी अंग्रेजी के कवनो श्रेष्ठ रचना के सोझा गरदन उठा के आ सीना तान के ठाढ़ हो सकेली। एह में से अधिकांश कहानियन के खासियत ई बा कि पाठक के खाली मने नइखी सँ बहलावत, बलुक उनके कवनो ना कवनो तरे के ब्यौहारिक सनेसो देत बाड़ी सँ। स्तरीयता के पहिलवे नाई बरकरार रखत, ओके सम्हार अउर जथाजोग सजा-सँवार के उपस्थित करे खातिर रउवां जे कठिन संपादकीय धर्म कर्म, दायित्व आ कर्तव्य के सफल निरबाह कइले बानी; ओकरे बदे बहुत बहुत बधाई ।

□ अनिरुद्ध त्रिपाठी अशेष, विरसानगर, जोन-2ए पूर्व, रोड-2, जमशेदपुर-04

महोदय,

उपर्युक्त विषय के संबंध में कहे के बा कि भोजपुरी पत्रिका "पाती" में भोजपुरी अकादमी से संबंधित उठावल विंदुअन के बारे में अभी हमरा पूरा जानकारी नइखे भइल। हमरा कार्यकाल में भोजपुरी भाषा, साहित्य आ संस्कृति के विकास आदि में पूरा-पूरा पारदर्शिता बरतल जाई।

जहाँ तक अध्यक्ष के नियुक्ति के सवाल बा, ऊ राज्य सरकार के अधिकार क्षेत्र के विषय बा । राज्य सरकार द्वारा भोजपुरी अकादमी के उपविधि में वर्णित प्रावधान के अनुकूल नियुक्ति कइल गइल बा। अपने के लोकप्रिय पत्रिका के माध्यम से भोजपुरी के विकास के संबंध में सजगता बहुते सराहे जोग बा।

□ चन्द्रभूषण राय, अध्यक्ष, भोजपुरी अकादमी, पटना

'भोजपुरी पाती डाट काम' पर अंक 'सत्तर' देखे के मिलल। पढ़ि के अचरज भइल कि भोजपुरी भाषा का नाँव पर कुछ लोग या कुछ संस्था, अइसन काम कर रहल बा। देखाऊ साहु क डाल' बनले भोजपुरी के भला कइसे होई। 'पाती' नियर मंच, जीवे-जंगरे लागि के का करी ? भासा-साहित्य आ संस्कृति के नाँव प अइसन कुल्हि स्वयंभू मठाधीश आ देखावटी संस्था के पोल खोलल जरूरी बा। हर बेर के तरह एहू बेर, स्तरीय सामग्री आइल बा। ई खुसी क बात बा कि साहित्य का साथ समाज आ संस्कृतियो पर गंभीर लेख एम्में लउकि जाला।

□ अरविन्द मिश्र, पुष्पलगुडा, हैदराबाद (आंध्र)

**(एक) लोरिक-चन्दा** – प्रेमाख्यान-परंपरा में लोरिक आ चन्दा के प्रेमगाथा (चनैनी) प्रेम, श्रृंगार आ वीरता क अइसन लोकप्रिय प्रेम-वृत हऽ जेवन सँसे उत्तर भारत में चर्चित बा। लोकमानस में 'लोरिकायन' अहीर/ यादव जाति क जातीय बीर काव्य हऽ। हिन्दी साहित्य में "चन्दायन" एही लोरिक चन्दा के गाथा के रूप में चर्चित बा। कहल जाला कि ई चउदह खण्ड में बा, बाकिर चार भाग में ई गवाला। ई बिहार, उत्तर प्रदेश, छत्तीसगढ़ आदि में अलग-अलग रूप में लोकप्रिय बा। हर भाग के एगो महाकाव्य मानल जाला। पहिला आ चौथा भाग भोजपुर में प्रचलित बा। एह भाग में लोरिक के बड़ भाई सँवरू आ लोरिक के बियाह आ लड़ाई के वर्णन बा। लोरिक आ जमुनी के बियाह एही में बा। दूसरा भाग में लोरिक आ मंजरी के बियाह आ बीरता क बखान बा। तिसरा भाग में लोरिक चन्दा प्रेम प्रसंग बा। दूसरा तिसरा भाग मध्यप्रदेश आ छत्तीसगढ़ में जादा चर्चित बा। कथानक में चनैनी (चन्दा या चन्दैनी जवन क वियाह गउरागढ़ निवासी बीर बावन से भइल रहे) नइहर से ससुरा जात बिया, राह में एगो बउवा चमार जबरजस्ती चनैनी के आपन मेहरारू बनावल चाहत बा, लड़ाई में लोरिक मदद करे आ जाता। ओकर बीरता सुन्दरता आ लड़ाई से चन्दा प्रभावित होतिया। ओने लोरिक चन्दा का रूप सुघराई पर मोहित हो जाता। लोरिक बउवा चमार के मार भगा देत बा। बाकि गउरा लवटला पर ओकर ध्यान अपना पत्नी मंजरी ले ढेर चन्दा पर लागल रहत बा। प्रेम का आवेग में ऊ चन्दा उद्वार के भगा ले जात बा। गढ़ हरदी जात खा राह में कईगो लड़ाई होता जवना में ऊ विजयी होत बा। ई कथा भोजपुरी क्षेत्र, छत्तीसगढ़, मिथिला, बंगाल में अलग-अलग रूप संग में लोक में बखानल गइल बा। लोरिक के कहीं मैनावती कहीं मंजरी, कहीं चन्दा, भा चनैनी के प्रेम प्रसंग अजगुत संजोग का संगे लोरिक के पराक्रम के बखान लोकविश्वास में बाटे।

**(दू) ढोला-मारू** – अइसे त लोकभाषा में लिखल कतने लोकगाथा बा। एगो गाथा राजस्थान में ढोला मारू के प्रेमगाथा के रूप में प्रचलित बा। साहित्यिक कृति के रूप में "ढोला मारू रा दूहा" के सब जानत बा। नरवरगढ़ के राजकुमार ढोला के बियाह लड़िकपन में पिंगल देश क राजा क बेटी मारू से भइल रहे। बड़ भइला पर ओकर बियाह रेवा रानी से हो गइल। मारू के बारे ओकरा कुछ इयाद ना रहे। मारू बड़ भइल त घर का लोगन से पता चलल कि ओकर बियाह ढोला से भइल बा। ऊ हंस का एगो जोड़ से आपन प्रेम सनेसा नरवरगढ़ भेजलस बाकिर ओकर कुछ पता न चलल तब एगो चल्हाक सुग्गा सनेस पहुँचावे क जिम्मा लिहलस। ऊ मारू से कहलस कि तू रेवड मत, अपना अँचरा का एगो टुकड़ पर अँखि का लोर सगे बहत काजर से सनेस लिखऽ- 'अँचर छीन कागज करे नयनन की मस जोत'। मारू प्रेम सनेस लिख के दे दिहलस। सुग्गा उड़ के नरवरगढ़ पहुँचल आ ढोला का बांह पर जाके बइठ गइल ओकर गर में बान्हल चिट्ठी पढ़ि के ढोला जान गइल कि ओकर पहिल बियहुती मारू के चिट्ठी हऽ। जब रेवा के पता चलल त ऊ सुग्गा के मारे के कई जतन कइलस बाकि चल्हाक तोता के मार ना पवलस। तोता उड़ के मारू का लगे पहुँच गइल। प्रेम आ विरह में ब्याकुल मारू फेर तिसरा सनेस एगो बैपारी से चीर पर लिख के भेजलस। ढोला के सनेस ओकरा के अउर बेचैन क दिहलस। चिट्ठी में मारू अपना सुन्दरता आ यौवन के वर्णन कइले रहे। पँचवाँ सनेस ऊ अपना काका का हाथे भेजलस- 'मारू कलुरिया हो गई, लै लाई चलि आव।' अर्थात हम कलोर (नवयुवती) हो गइल बानी। अब त लिया चलऽ। ढोला अधीर हो उठल अपना वफादार ऊँट पर बइठ के कठिन जतरा करत पिंगल देश में मारू किहाँ पहुँचल आ ओके बिदा कराके नरवरगढ़ ले आइल। ई प्रेम कथा जनश्रुति आ लोकगायन में प्रेम श्रृंगार के गाथा बनके आजो गवाता।

कहे के मतलब ई बा कि लोकविश्वास में क्वँवरविजयमल, सारंगा सदाबुज आदि के संगे कतने प्रेमाख्यान लोकगाथा का रूप में आजुओ कहल सुनल आ गावल जाला। अतना शिक्षा, सिनेमा, आ टी.वी. के बावजूद कम पढ़ल लिखल समाज में इहो एगो धरोहरे लेखा बा।



## होरी रे रसिया.....!

[रूप—रंग—राग—रस—गंध के प्रतीति करावे वाला बसन्त के उत्सव, फागुन में 'होली' के उत्सव बन जाला। बदलत समय—सन्दर्भ में परम्परा टूट रहल बा आ उत्सव के ऊ रस—सिक्त करे वाला राग—रंग औपचारिक हो गइल बा। तब्बो फगुवा में फगुवाइल मन 'फाग' 'डफ' आ 'होरी' सुने खातिर ललचेला। होरी के गीत प्रायः झूमर का धुन आ दादरा का ठेकापर गवाला। कहीं कहीं धीपचन्दी दादरा का ठेका से शुरू होके कँहरवा हो जाला। फाग के छोट—छोट श्रृंगारिका पदन के पहिले धीमे—धीमे, फेर मध्यम आ द्रुत (तेज) गति से बार—बार गावल जाला। 'पाती' परिवार का ओर से अपना भोजपुरिहा भाइयन खातिर परंपरा आ विश्वास के भूँ पर कुछ मंगलकारी—लोकगीत दिहल जा रहल बा ]

### (एक)

आजु सदाशिव खेलत होरी (टेक)

जटा—जूट में गंग विराजें अंग भभूत रमो री ! 1 !

वाहन बैल ललाट चंद्रमा मृगछाला अरु झोरी  
तीन आँखि सुन्दर चमकेला, सरप गले लिपटो री।  
आजु सदाशिव खेलत होरी ! 2 !

अद्भुत रूप उमा लखि दउरी सखियाँ संग करेरी  
हँसत, लजत, मुसुकात चंद्रमा सबहि सिद्धि इक ठैरी।  
आजु सदाशिव खेलत होरी ! 3 !

लेइ गुलाल शंभु पर छिरिकें, रँग में तन—मन बोरी  
भइल लाल सब देह शंभु के गण सब करत ठिठोरी।  
आजु सदाशिव खेलत होरी ! 4 !

### (द्व)

आजु बिरिज में होरी रे रसिया  
होरी रे रसिया, बरजोरी रे रसिया !

उद्धत गुलाल लाल भए बादर / केसर रँग में बोरी रे रसिया!  
बांजत गुलाल मृदंग सँझ डफ / और मँजीरन जोरी रे रसिया!

फेंत गुलाल हाथ पिचकारी / मारत भरि भरि, झोरी रे रसिया!  
इत सौँआए कुँघर कन्हइया / उत सौँकुँघरि किसेरी रे रसिया!

नन्द गाँव के जुरे सखा सब / बरसाने की गोरी रे रसिया।  
दोउ मिलि फाग परसपर खेले / कहि कहि होरी—होरी रे रसिया।  
आज बिरिज में होरी रे रसिया !

### (तीन)

होरी खेलें रघुवीरा / अवध में होरी खेलें रघुवीरा।  
केकर हाथ कनक पिचकारी केकरे हाथे अबीरा ?  
आरे केकरे हाथ अबीरा / अवध में होरी खेलें रघुवीरा।

राम का हाथ कनक पिचकारी / लछुमन हाथे अबीरा।  
केकर भीजे केसरिया जामा / भीजेला केकर चीरा  
आरे भीजेला केकर चीरा / अवध में होरी खेलें..

राम क भीजे केसरिया जामा / सीता के भीजेला चीरा  
अवध में होरी खेलें रघुवीरा !



समर्थ आ आत्मनिर्भर नारी के परिकल्पना के साकार करे का दिशा में निरन्तर कर्मरत

## स्मृति शेष

### स्व० रजनीकान्त उपाध्याय उर्फ सुभाष जी



जन्म : 13 फरवरी 1965

अवसान : 08 फरवरी 2014

परसिया, दलसागर, बक्सर (बिहार)  
के

## श्रधांजलि

स्व० रजनीकान्त उर्फ सुभाष उपाध्याय स्वयं सेवी संस्था “उद्देश्य-भारती” से जुड़ल रहलन। समर्थ नारी-समाज के पुनर्रचना खातिर, क्षेत्रीय स्वयंसेवी नारी समूहन के निर्माण में लगातार कर्मरत रहलन। ‘कैंसर’ से संघर्ष का बावजूद निरन्तर सोद्देश्य कर्मसाधना का प्रति समर्पित एह स्वयंसेवी के असामयिक निधन पर संस्था, परिवार आ आत्मीय जन-समूह मर्माहत होके इयाद करत बा।

उपाध्याय परिवार, संस्था आ हीत-मीत का ओर से प्रसारित

रजि० नं०-आर०एन० 3548/79 (वर्ष 1979)

पाती अंक- 71, मार्च 2014



## **BIG SEA MEDIA PUBLICATION**

40/76, LGF, C.R. PARK, NEW DELHI-110019

Ph.: 09310612995 E-[plyreportersubscription@gmail.com](mailto:plyreportersubscription@gmail.com)

स्थामित्व प्रकाशक- सम्पादक डॉ० अशोक द्विवेदी, टैगोर नगर, सिविल लाइन्स, बलिया (उ०प्र०)

खातिर रवि आफसेट, द्वारिकापुरी कालोनी, सिविल लाइन्स, बलिया से मुद्रित

श्री राम विहार कालोनी, बलिया 277001 (उ०प्र०) से प्रकाशित